

"Fil-Lsien Malti l-ġieħ tan-Nazzjon Maltija"

IR-RABA' KTIEB
TAS-SBATA-X-IL SENA

DIĊEMBRU
1941

IL-MALTI

QARI

LI TOHROĠ

Il-"Għaqda ta'-Kittieba tal-Malti"

KULL TLIET XHUR

[GHADD SPECJALI]

DUN KARM, L-AKBAR POETA NAZZJONALI TAGHNA

IL-ĠMIEL LETTERARJU FIL-POEŻIJA TA' DUN KARM

DUN KARM

PROF. DUN P.P. SAYDON

GUŽÈ CHETCUTI

Dr. GUŽÈ GALEA, M.D., D.P.H.

A. CREMONA

P. ALB. M. GRECH, O.P.

KARMENU SANT

Direttur : Mons. Dun KARM PSAILA

Asst. Direttur : Ġużè Chetcuti

Hlas 1/6 fis-sena. Ktieb wiehed -/6

Kull xorta ta' kitba tinbaghat lil
Ġużè Chetcuti, "Empire Press", 266,
Triq San Pawl, il Belt.

Dak li hu hlas tar-rivista jinbaghat
lill-Avukat A. Buttigieg, B.A., LL D.
266, Triq San Ġejtanu, Hamrun
jew lil K. Buttigieg, Empire Press,
il-Belt. Məl-hlas tinghata l-irċevuta.

X'FIH DAN IL-GĦADD

Dun Karm

Il-lum

Il-Għanja tas-Sebghin

Dun Karm (Tifkiriët)

Lil Ġ. Chetcuti

'V' li tfigger Vittorja

Għanja tal-Milied

'Sopra una conchiglia fossile' ta'

Zanella w 'Il-Musbieh tal-Mużew'

ta' Dun Karm

Xewqa fil-Milja ta' Hajti

Minn Dawl il-Qalb

It-Tarbijà Rieqda

Mill-Herba tal-Ġebel għall-Qawma

tar-ruh

Il-Għelma tal-Helsien

Il-Ġmiel letterarju fil-poeżija ta'

Dun Karm

Is-Sur Fons M. Galea

Alla w Art Twelidna

It-Traduttur Anzjan tal-Malti

"Razju Vidal"

Werrej tas-Sbatax-il Sena.

P. P. Saydon

Dun Karm

" "

A. Cremona

Dun Karm

Ġ. Galea, M.D., D.PH.

MAG.

K. Sant

M. Agius

Ġ. Chetcuti

" "

A. Cremona

Ġ. Chetcuti

" "

" "

" "

**J I E N U
N A Q R A
L - P O E Ž I J A
T A '
D U N K A R M**



(Misluf mill-“Berqa”)

Meta fuq fisiebi jaqa' d-dlam u nħossni
Mifni bil-għeja fid-dagħbien tal-ħajja,
Meta, qalil, il-Hemm bla ħniena jrossni,
U nara, mnikket, għaks u għuħ bil-qtajja',
Nintilef dak il-ħin u ninsa d-dwejjaq
Fil-Wisa' kollu dwal ta' poezija :
Il-poezija l'int għannejt lill-ħlejjaq,
U biha rfajt fil-għieħ Malta Maltija.

Dun Karm, poeta, qatt ma tintemm miegħek
L-Għanja li taf, tghidx kemm ! xi jsarraġ dmugħek.
Le, l-Oħanja tibqa' tghix : fil-qabar tiegħek
Ma tindifinx—għax dik xrara minn ruħek.
Hi tibqa' tixgħel ma' kull gidd l-imħabba
Lejn dan l-lsien li f'ħoġrok rajt jitrabba.

ĠUZE CHETOUTI

16 ta' Jannar, 1942.

IL-MALTI

QARI LI TOHROĠ *IL-GĦAQDA* |
TAL-KITTIEBA TAL-MALTI |

DICEMBRU
1941

DUN KARM

L-AKBAR POETA NAZZJONALI TAGĦNA

Sebghin sena! Għomor sabiħ! U isbah jidher jekk mal-għadd tas-snin tissieheb hedma twila daqsu, hedma mnebbha minn hsieb għoli, mirfuda minn twem-min qawwi, imdawla minn idijal qaddis. Għax il-ħajja hija hedma; u l-bniedem, maħluq minn Alla u mqiegħed qalb oħrajn bħalu, għandu, jekk irid igħix ħajtu tajjeb, jaħdem għal Alla u għal għajru.

Dawn il-kelmiet jiġbru fihom il-ħajja ta' Dun Karm li fit-18 ta' Ottubru li għadda għalaq 70 sena. Dun Karm ħabb lil Alla u ħabb lil għajru. Alla u Malta huma ż-żewġ idwal li għal 70 sena mexxew il-passi ta' Dun Karm; huma żewġ holoq, wahda go l-oħra, li go fihom jagħalqu l-ħedma ta' ħajtu kollha. Mhux tifhir fieragħ dan, imma l-kelma li toħroġ mill-qalb ta' kotra żgħażagħ u kbar li darba jew oħra ħassew fihom kemm tiswa l-ħedma tiegħu, sewwa jekk parir fuq kitba letterarja, sewwa jekk kienet biss tbissima jew kelma helwa minn fommu għasli. U għalhekk aħna li ħassejna aktar mill-qrib il-qawwa tal-ħedma tiegħu ngħaqadna madwaru biex nifirhulu u nixtequ bil-qawwa kollha ta' qalbna għomor itwal għall-gieħ ta' Alla u għall-gid ta' Malta.

Dun Karm qassis u poeta, ħaddiem fil-qasam ta' Alla u ħaddiem fil-qasam tal-letteratura. Aħna hawn

inqisuh biss bhala kittieb ghalkemm il-kitba tieghu bil-kemm tista' tifridha mill-hedma tieghu ta' qassis. Bhala kittieb Dun Karm hu poeta, poeta kbir, l-akbar poeta Malti. Twieled poeta; f'zghuzitu kiteb gmiel ta' versi bit-Taljan imfahhrin sahsitra minn Taljani; fi rgulitu, mis-sena 1912 sal-lum, kiteb bil-Malti biss. Fuq il-gmiel letterarju tal-poezija ta' Dun Karm inhallu li jittellem haddiehor. Hawn ngħidu biss li Dun Karm bil-poezija tieghu gholla l-lsien Malti mhux biss f'ghajnejn il-barranin li qraw maqlubin fi lsien iehor hafna mill-poezijiet tieghu, imma f'ghajnejn l-eghdewwa wkoll li stagħgbu u tbikkmu meta raw li bil-Malti tista' tinkiteb poezija bhalma hi "Il-Jien u lilhinn Minnu." Dun Karm gholla gieħ il-Malti, u bis-sahha tieghu l-ghanja Maltija nstemghet tidwi f'bosta pajjizi. Barra mill-poezija li kiteb, Dun Karm gibed u mexxa warajh fit-triq tal-poezija kotra ta' zghazagh li, msahhrin mill-gmiel tal-ghanja tieghu, thajru jghannu huma wkoll it-tfawwir ta' qalbhom zagħzugħa. U hu, l-Poeta, l-Imgħallem, il-Habib, il-Missier, b'sabar u b'imħabba tal-ghageb, iwiezen lil dawk iz-zghazagh fl-ewwel tigrib tal-ghana, jagħmlilhom il-qalb, iħajjarhom u dejjem bi tbissima fuq xufftejh u l-hena jiddi f'ghajnejh. Hadem għall-Malti Dun Karm u l-hedma tieghu ma sfatx fix-xejn.

Bhala kittieb ta' proza, Dun Karm ma għandux post għalih. Ma kitebx wisq, u l-ftit li kiteb thoss fiħ dik ix-xejra ta' poezija li toħroġ wehidha minn qalb il-kittieb. Il-proza ta' Dun Karm, għal dak li huma hsebijiet u xbihat, aktar joqogħdilha l-isem ta' poezija. Ara fost l-oħrajn il-"Leggenda ta' *I Sepolcri*".

Dun Karm, bhala kittieba oħra tal-Malti, kellu l-eghdewwa tieghu, u ghax kien kittieb kbir, l-eghdewwa kienu kbar u horox. Riedu jħabblu l-hedma tieghu ma' fehmiel li fiħom ma kienx imdahhal; riedu jifgħu ghajb

fuq ismu; imma Hu zamm dejjem sħiħ. Fehmitu kienet satja, ma kellux u la mniex jistħi u lanqas mniex jibza'. Għalkemm qalbu, li dejjem ħabbet, wegġġġet, hu ħafer l-egħdewwa, baqa' miexi fit-triq li kien fiha, u t-tajn li tefgħulu tar lura minn fuqu u ħammeġ lil min tefgħulu. Qalb ta' min iħobb 'l Alla u 'l għajru.

P. P. SAYDON

IL-LUM

(LILL-KWIEKEB)

O kwiekeb tas-smewwiet, jien naf li rajtu
 Għamil aħrax fil-ġrajja tal-bnedmin,
 U rgħextu meta Abel ħallasha b'ħajtu
 L-għira miġnuna minn ta' ħuh Kajjin;

U nstartu wara sħab iswed, għax stħajtu
 Meta slaten qattiela w ħallelin
 Hammru xmajjar bid-demmm u n-nisa għajtu
 Għajjat ta' ħasra fuq il-maqtulin:

Izda jien naħseb illi qatt kefrija
 Hekk ħarxa u bierda, hekk melliesa w ħajna
 Ma dehret bħal tal-lum qalb ġnus jew bhejjem;

U ma nistagħġeb xejn jekk imbikkija,
 Għajnejn sbieħ tas-smewwiet, fil-għajb ta' wrajna
 Tingħalqu u tibqgħu magħluqin għal dejjem.

DUN KARM.

Novembru, 1941.

IL-GHANJA TAS-SEBGHIN

(DANA XIN HU?)

Qomt mill-mejda fejn kont niktib,
Għax għajnejja bħal għejjew;
Bdejt nogħrokhom b'dah'r subgħajja,
Għax hassejt bħal żrar hemm gew,
U jien għidt :
Dana xin hu?

Biex inserrah lil għajnejja
Hadt ftit ilma mill-buqar,
U xarrabthom ħelu ħelu...
Iżda qajla sfaw aħjar,
U jien għidt :
Dana xin hu?

Hriġt fil-beraħ; kien hemm żiffa
Friska, tfuħ b'riħet il-ward,
Iżda jien hassejtha kiesħa
U bħal bdejt inħoss il-bard,
U jien għidt :
Dana xin hu?

Biex intaffi dik 'il-kesħa
Bdejt interraq 'l hawn u 'l hemm :
Swieli ftit, iżda f'idejja
Ma wasalx is-sħun tad-demmm.
U jien għidt :
Dana xin hu?

Haffift iżjed; hassejt mewġa
Ta' demm fietel tigri miegħi,
Iżda n-nifs beda jonqosni,
U hassejt tneम्मil fi driegħi,
U jien għidt :
Dana xin hu?

U xhin htiiegli naqbad telgħa
 Qalbi għagġlet it-taħbit;
 Għalkemm xtaqt nohroġ ta' raġel,
 Kelli nieqaf għal xi ffit.

U jien għidt :
 Dana xin hu ?

Hawn iltqajt ma' ħabib tiegħi,
 Għaqli, mdahħal sew fiż-żmien :
 Fis għarraftu ħaġa b'ħaġa
 Kull ma kont ingarrab jien.

U jien għidtlu :
 Dan xin hu ?

Hares ħarsa ġewwa wiċċi
 B'daħka ħelwa fuq xofftejh;
 Mill-but ħareġ in-nuċċali,
 Qegħidu sewwa qrib għajnejh;

Trid taf, qalli.
 Dan xin hu ?

Dan, ħabib, hu frott fi żmienu,
 Frott is-siġra tax-xjuħija :
 Int għalaqt is-sebghin sena,
 Frott minn dan tiekol fil-bqija,

Issa taf
 Dana xin hu.

Imma jiena qomt fuq tiegħi
 U din fehmti bdejt nurih
 Illi qabel tigi Censa
 Jien ma rridx, ma rridx nixjieħ :

Ma nżidx ngħid :
 Dana xin hu ?

DUN KARM

DUN KARM

TIFKIRIET

Donnu lbieraħ. Mad-disgħia u erbghin sena ilu. Jien tifel ta' xi 12-il-sena u Dun Karm żaghżugh ta' xi 20. Konna s-Seminarju tal-Furjana flimkien. Jien maż-żgħar u hu mal-kbar. Jien għadni ġej mill-Kulleġġ tal-Geżwiti ta' Għawdex u hu kien għadu s-Seminarju wasal biex itemm l-istudji tiegħu. Jien li moħħi kien għadu frisk sewwa u magħgun bl-ewwel tagħlim fuq sisien sħaħ, l-iktar tal-Isien Taljan, kont sibt, fil-wieċe dħuli u mgiba lventa iżda għaqlija ta' Dun Karm, il-ħabib li nissel fija l-ewwel xrariet għal-letteratura, li dik il-ħabta fil-qasam tas-sistema ta' tagħlim tas-Seminarju, l-iktar li taħkem kienet dik tal-Letteratura Latina u Taljana. L-ewwel ma laqtuni kienu l-versi tiegħu li fuqhom kont nogħxa, meta, wara li jsejjaħli, kien jaqrahomli; u fost oħrajn l-iktar li kienu għoġbuni, u bqajt inżommhom frasi, kienu l-versi liriċi "A Cristoforo Colombo" li jibded: *Ampio pensier mirifico, genio, virtù grandiose, ecc.*

Malli moħħi beda jinfetaħ u jitharreg, dlonk itteħid; minn dik il-marda, biex ngħid hekk, ta' tħarbix ta' versit ingħidlu tħarbix, għax għaž-żmien li kelli ma stajtx ħlif noħroġ versi mħarbxin: widna kelli, ħjiel mhux inqas, u l-kelma mhux dgħajfa għalkollox iżda ħrara wisq u wisq iżjed, u, niftakar, Dun Karm kien l-ewwel wieħed li wrieni kif għandi nkejjel b'subgħajja u nqabbel. Kull fejn kont inkun, fl-iskola, fl-istudju, waqt il-logħob, fis-sodda qabel ma nagħlaq għajnejja, moħħi dejjem ihewden biex joħloq u jqabbel xi vers, u għalkemm imħabba f'hekk ġew waqtiet li kont warrabt kull studju ieħor, jien ma jisgħobbnix li Dun Karm kien nissel fija din ix-xorta ta' mħabba u ġenn għall-poezija.

Dun Karm kien il-poeta maħluq u magħruf b'hekk fost l-egħref nies tal-Gżira ta' dik il-ħabta, minn mindu kellu mal-20 sena u xi haġa fuqhom; kittieb ta' dik il-qatgħa ta' poezija klassika li sa dak iż-żmien kienet għadha tiqgħel u tidli bl-aqwa xrariet ta' l-iskola ta' l-Alfieri, Monti u Manzoni, u jekk toqgħod tifli l-ġabra ta' l-ewwel versi ta' Dun Karm—*Foglie d'Alloro 1896*—għandek issib li bhala student ta' Del Ricco, li kien professur tal-Letteratura Taljana fis-Seminarju, huwa kien ix-xbieha tal-poezija mexxejja, iżda għolja u allegorika, li ddoqq hafna fil-widna u li kie-

net laħqet għaxet tajjeb sal-bidu ta' dan is-seklu. Sew sew meta dehret il-gabra ta' poezijiet tiegħu, il-poezija moderna kienet, bil-versi magħqudin u qawwija ta' Carducci, bdiet thajjar lil xi wħud miż-żgħażaġh tagħna, li 'l hawn u 'l hinn kienu bdew isemmgħulna xi taqbil fuq ir-ritmika ta' l-iskola l-ġdida. Izda, milli jidher, Dun Karm baqa' fuq hekk marbut mad-drawwiet il-qodma ta' dik is-sengħa u qatt ma għogħbitu il-fasla tal-*moda l-ġdida* li kienet daħlet fil-prosodija Taljana.

X Dun Karm kien żagħżuġh li jhobb ukoll iħabbel moħħu fuq studji oħra, ta' ilsna u xjenzi naturali, kif ukoll ta' l-arti tad-daqq. Qalbu kienet għadha safja mill-qerq u dwejjaq tad-dinja, dejjem fuq ruħu u moħħu bla xejn tfixkil jaqbad daqs kalamita, u ma kienx ikun hemm logħba ta' taħbil il-moħħ li ma kienx jidhol għaliha u jifhimha mill-ewwel. Waqt il-ħinijiet tal-mistrieħ, kont tarah jaqbad il-mandolina u jdoqqha wara ftit żmien li jkun tgħallem in-noti.

Skond ix-xewqa ta' l-isqof Pace, li kellu wisq għal qalbu it-tagħlim tal-kleru fuq sistema moderna, is-Siminarju kienet daħlet ir-riforma ta' l-istudji bi programm tal-matrikula li bis-saħħa tiegħu, l-istudenti tas-Siminarju setgħu jirfsu l-għatba ta' l-Università u jieħdu l-grad tal-kors akkademiku tal-Letteratura, Xjenzi u Teologija. F'dan il-programm ta' studji daħlu dawk tal-Matematika, Fizika u Ingliz fuq metodi iżjed mirquma u fil-wisa' u li minnhom kien nieqes it-tagħlim fis-Siminarju ta' żmien Dun Karm. Izda Dun Karm, għalkemm kien wasal biex jagħlaq l-istudji tiegħu u jqaddes, fil-ħinijiet battala tiegħu, thajjar jindaħal biex jitgħallem bħalna, u f'qasir żmien tharreg fix-xjenzi kif ukoll fl-Ingliz, li sar jaf hekk tajjeb li f'qasir żmien wasal biex isawwar xi versi bl-Ingliz ukoll.

X Dun Karm, għal dik li hi mogħdija taż-żmien, ma kienx iħassar festi, ibda mil-logħob tal-ballun, li kien daħal fostna wkoll u logħob ieħor, u spiċċa fir-rapprezentazzjonijiet ta' fuq il-palk; u meta Dun Pawl Galea, il-lum Vigarju tal-Isqof, laħaq Rettur tas-Siminarju, u mat-taqliba li għamel fis-sistema ta' dixxiplina, studji, eżamijiet u ħajja kolleġjali, daħħal xi mogħdijiet taż-żmien għall-mistrieħ, ġid u taħriġ tal-moħħ taż-żgħażaġh, fosthom ġurnal jismu *La Palestra del Seminarista*, Dun Karm sab ruħu iżjed f'waqtu fil-għalqa ta' l-idejiet u ħidma letterarja tiegħu, u, milli jidher, l-edizzjoni ta' dan il-ġurnal tawha f'idejh. Jien għadni niftakar sew sew dak iż-żmien lil Dun Karm jaqra Prolużjoni,

miktuba bi proża ħelwa u minsuġa tajjeb li laqtitni mhux ftit, f'wahda mill-premjazzjonijiet lill-istudenti tas-Siminarju, fejn, fost ħwejjeg oħra hegġeg lil dawk iż-żgħażaġħ iwieġbu bil-ħidma tagħhom għall-għaraq u tbatijiet li kienu jgħarqu u jbatu missirijethom biex jagħtuhom dak it-tagħlim li kien qed jifthilhom it-trieq ta' ministeru hekk sabiħ u għoli għall-gid ta' l-erwieħ u għar-riżq ta' art twelidna. Niftakar lil Dun Karm bħallikieku lbieraħ meta kien għoddu wasal biex jitlaq il-ħajja ta' student fis-Siminarju u jidħol ma' dawk li kienu jgħallmuna, dlonk jifhallat magħna fl-istudji godda, fil-logħob, u saħansitra fuq il-palk jagħmilha ta' *Bertu sar Tabib*. U la ġejna għal dana, meta kien għadu ma telaqniex għal kollox għala wieħed minn sħabna, niftakru fil-ġranet tal-Karnival jieħu sehem magħna fir-reċti, li għalihom Dun Pawl ir-Rettur, bħala bniedem imsahhar wara s-sengħa drammatika u jifhem tajjeb fiha, kien kull sena jħabrek biex jirnexxu u kulħadd jaqla' l-parti tiegħu; u niftakar lil Dun Karm iħażżeż f'sagħtejn il-programm, f'għamla ta' versi b'rima mbewsas, ta' kull reċta li kienet ssir fit-tlitt ijiem tal-Karnival: jiġi fuqi bħala protagonista u jistaqsini s-sugġett tad-dramm, kummidja jew farsa li tkun, u kull lejla, qabel ma jitla' s-siparju, Dun Karm, liebes l-iswed, bis-surtun u t-tomna, jaqra bil-ħegga kollha ta' żaġħżuġħ fuq ruħu dawk il-versi magħmulin bil-għaġla, xi minn daqqiet dak in-nhar stess u mitmumin ftit qabel ma tibda r-reċta. Niftakar lil Dun Karm surmast tiegħi tal-Kosmografija li hu kien jiddettalna min-noti tiegħu (noti li jien għadni nżomm b'għożża kbira) u li jien kont daqshekk inħobb nitgħallem bl-ament, haġa li qatt ma għamiltha f'materji oħra u li fihom fl-eżami ġibt l-aqwa marki. Niftakar ukoll meta Dun Karm, biex jagħmilli l-qalb kien baġħatli mir-raħal tiegħu daqsxejn ta' poezija ħelwa, jisimha *Il Cuore* biex ingibha fil-ġurnal "*Il Passatempo Estivo*" li jien kont hloqt għal mogħdija taż-żmien fostna s-Siminaristi fix-xhur tas-Sajf li konna nqattgħu fis-Siminarju tal-Imdina. Din il-poezija l-lum taqrawha f'wahda mill-antologiji *Fior del Mondo*, ta' l-iskejjel tagħna.

Wara li tlaqt mis-Siminarju u meddejt għonqi għall-istudju li bih fittixt li naqla' ħobżi, ix-xbieha ta' Dun Karm għabet minn quddiem għajnejja ma' dik ta' bosta minn sħabi ta' tfuliti u żgħożiti u ta' ħbieb oħra li jiena bqajt ngħożż bħala l-egħżeż u l-isbaħ tifikiriet ta' ħajti u li dlonk nixtieqhom u noħlom bihom meta jfettilli ndawwar wiċċi lura u nikxef il-kwadru ta' l-imgħoddi. Izda għalkemm f'dil-ħajja wieħed ikollu f'ħin jew ieħor jigbed għal trieq u

l-ieħor għal oħra, jistgħu jingħataw ċirkustauzi, f'din id-daqsejn ta' Gżira, li xi darba wieħed jiltaqa' f'salib it-toroq fil-mixi ta' din il-ħajja, l-iktar fejn barra minn ġibdiet oħra jista' jkun hemm haġ' oħra iżjed qawwija li tlaqqa' moħħ ta' bniedem ma ieħor f'xi hidma tal-ħsieb li fiha fil-bidu kienu mseħbin u li biha il-qalb kienet imħegġa. U hekk gara bejni u bejn Dun Karm, bejnieta t-tnejn u bejn oħrajn li fil-bidu ta' zġħużitna konna naqblu fil-hidma tal-moħħ u f'xi waħda mix-xrariet qawwija li biha, imbagħad wara żmien, sew fix-xoġħol li jdejjaq ta' kuljum kemm fil-kedda ta' qalb dejjem battala u xi mindaqqiet muġuġħa, il-ħsieb jixgħel u jleħħ u jifred il-qalb mir-rabtiet tal-materjalizmu tal-ħajja għal fuq il-ġwienan ta' holm spiritwali. ×

Ebda haġa ma laqqgħetna hekk bis-sħiħ fit-trieq ta' din il-ħajja, wara li hu, mis-Siminarju fejn kien baqa' jgħallem sab ruħu qalb il-kotba tal-Bibljojoteka, bħala Assistent Bibljotekarju, u jien kont ili madwar tnax-il-sena li hallejt l-istudji u naqla' ħobzi b'daqsejn ta' impieg tal-Gvern, daqs dik il-ħegġa, li baqgħet fina, tas-sengħa tal-poeżija, fi h bħala farfett li kellu l-ħila jħabbat il-ġwienan sewwa fuq kull warda ta' l-isbaħ ġonna, u f'ija bħala daqssejn ta' ferħ li donnu kien għadu kif ħiereġ mill-fosdqa u jimraħ fuq xi warda 'l hawn u 'l hinn. Dak li laqqgħana kien "Il-ħabib", ġurnal bil-Malti li beda joħroġ mid-Dar ta' l-*Unjoni Kattolika San Ġużepp*, bil-ħsieb li jxerred l-istampa ta' kitba tajba. Bis-saħħa ta' "Il-ħabib", li kien għalina t-tnejn l-aqwa ħabib tal-qalb, aħna ltqajna ma' xi ħbieb ta' l-istess xeħta letterarja u nġhaqadna f'nofs it-taqbida tal-ħajja f'xirka ta' ħsieb wieħed, fosthom ma' Mons. Galea, li kien qabel Rettur tas-Siminarju u l-Kav. Ġużè Muscat Azzopardi, id-Direttur ta' "Il-ħabib", wiċċ qadim ta' żmien zġħużitna, u li konna nafuh is-Siminarju fejn bħala eżaminatur tat-Taljan ma kienx jonqos li jittawwilna f'xi laqgħa akkademika u f'kull premjazzjoni jew reċta. Izda din id-darba l-lsien tal-kitba tagħna, proza jew versi, ma kienx it-Taljan, imma l-lsien Malti bħala mezz ta' tixrid ta' tagħlim li jgħodd għall-moħħ u qalb ta' wlied il-poplu, u l-iktar tan-nies tax-xoġħol. Hawnhekk kien li Dun Karm, imħajjar mill-Kav. Muscat Azzopardi, flimkien mal-Professor Cuschieri, raġa' kibes bil-ħrara li jarga' għas-sengħa tal-għana, izda din id-darba l-għanjiet tiegħu ma kinux id-diwi ta' qalb zaġħżuġħa li tbaqbaq u ta' ħsieb li jfawwar, jittajjar u jintilef mas-smewwiet, izda l-leħen safi tal-kelma li kien tgħallem f'ħoġor ommu u ta' ħsieb irżin izda mhux inqas għoli ħiereġ minn

qalb li ġarrbet; u għalhekk din id-darba, bil-lsien ta' art twelidu u bil-ħsieb qawwi u sħiħ ta' rġulija, Dun Karm kien sebaq lill-nnifsu bħala poeta Malti ta' versi Taljani. Xebbah il-poezija Taljana, li Dun Karm kien kiteb qabel sa dak iż-żmien u li baqa' jkteb 'l hawn u 'l hinn, ma' dik li ħarġet bil-Malti mill-pinna tiegħu mis-sena 1912, u inti tara illi għalkemm hija poezija li tnisslet mill-ħeġġa poetika ta' qabel u redgħet minn ħalibha mhux ftit, din ta' l-aħħar ħarġet iżjed safja, iżjed mexxejja u naturali, u xi mindaq-qiet iżjed qawwija u sħiħa fil-ħsieb u fil-kelma.

Fil-poezija Maltija ta' Dun Karm insibu l-aqwa gabra ta' għana Malti li bih il-letteratura Maltija setgħet tintrafa' mit-trabijiet u tiżżejjen għall-ewwel darba b'dija hekk sabiħa u tingħaqad ma' dik ta' ilsna oħra. B'hekk Dun Karm wettaq u kabbar il-ġieħ tal-poezija Maltija meta ta' dan il-ġieħ kellna biss l-ewwel ħjiel fil-poezija ta' Richard Taylor, ta' Dun Dovik Mifsud Tommasi, ta' Klement Mifsud Bonnici, ta' S. Frenco de' Mannarino, ta' Ġio Anton Vassallo, ta' Dwardu Cachia u ta' Ġużè Muscat Azzopardi.

Mat-twelid tal-"Għaqda tal-Kittieba tal-Malti", fl-1921, meta Dun Karm kien ilu magħruf bħala wieħed mill-aqwa kittieba tal-lsien Malti—Għaqda li nibtet fejn inħoloq "Il-Ħabib"—l-uniku ġurnal ta' dik il-ħabta magħmul bil-ħsieb li jwettaq il-kitba tajba tal-Malti fuq sisien grammatikali u letterarju, ġurnal li fih Dun Karm kien ħawwel l-ewwel xitliet li tawna l-isbaħ ward Malti,—naraw li isem Dun Karm kien ma' iżuż fost dawk ta' l-ewwel nies li bil-ħidma tagħhom twaqqfet sistema ta' kitba Maltija li 'l quddiem kellha tiftaħ it-trieq għas-seħħ tat-tagħlim tal-Malti u għall-użu tiegħu akkademiku u amministrativ.

Mhix ħaġa kbira għalhekk li wara l-mewt tal-Kav. Ġużè Muscat Azzopardi, Dun Karm kien magħżul bħala President tal-"Għaqda tal-Kittieba tal-Malti" u Direttur tar-rivista letterarja "Il-Malti".

Hekk nafu lil Dun Karm fil-ħidma tiegħu letterarja minn madwar ħamsin sena 'l hawn—żmien li mal-għoxrin sena ta' qabel li fihom il-ħsieb tiegħu, ċkejken u żaġġużuġ, trabba u tħarreg għall-ħidma sħiħa u wtieqa ta' rġulitu—iġħaqqdu s-sensiela ta' snin ta' ħajja ta' l-akbar ġieħ letterarju, ħajja li nixtquilha kull saħħa u riżq għall-ġid ta' Art Twelidna.

LIL ĠUŻE CHETCUTI

XEWQAT GĦALL-MILIED TA' L-1941

Habib,

Fi żmien ta' gwerra ħarxa
X'nibda nixtieqlek jien?
Ħarist, ħarist madwari,
L-hena ma sibtu mkien.

L-ġħanja ferriġħa mietet
Fir-raba', ġo l-ibliet.
Fejn dari tisma' daħka,
Illum tnehid jew skiet.

B'dan kollu, jien nixtieqlek
L-hena ta' ruħi qawwija
Li tifhem sew x'ifisser
Alla magħmul tarbija,

Li beda minn Twelidu
Iħallas għall-ħatjin,
U ried li l-aṅġli jħabbru
Il-Paċi lill-bnedmin.

DUN KARM

25 / XII / '41

'V' LI TFISSER VITTORJA

Kien wara nofs in-nhar ta' jum mill-isbani fil-bidu tas-sajf u fil-villa tal-Kurunell saret festa kbira; kienet għalqet sninha Thelma, it-tifla waħdanija tal-Kurunell, u dan kien stieden il-ħbieb tagħha kollha biex jifirġu magħha. Sar għors kbir; il-ferħ u ż-żgħuzija ltaqgħu flimkien u mlew il-villa bil-hena tal-ħajja; kienu mistednin Maltin u Ingliżi, tfal tal-iskola, żgħażaġħ tal-professjoni, fizzjali u xbejbiet kollhom ħajja u ġmiel. Il-mistednin ma damux ma ndiehsu flimkien, għamlu ħbieb u bdew iqajjmu u jhegġu l-taqgħa: beda jidwi d-danġ ħelu u rqiġ ta' tfajliet ħief u fuq ruħhom, kollha ħaririjiet u fwieħa, filwaqt li żgħażaġħ kollhom hegġa u ħirara kienu dlonk iduru bix-xbejbiet, iżieġħu bihom, iressqulhom ħelu u jgħidulhom xi ħieqa. Kien hemm daqq u żfin u kull min sab ruħu hemm dak in-nhar kien tajjar il-ħsieb tal-gwerra minn rasu.

Fil-ġnien tal-villa, taħt is-siġar, kienu qegħdu ħafna bankijiet u pultruni tal-qasab u fuqhom ma kontx tilmah ħief xi żewġ maħbuba minsubin bil-qiegħda id f'id, jew xi par żgħażaġħ jieħdu t-tè, jew xi tfajliet jistennew lil shabhom inewlulhom tejjiet jew arinġati jew luminati keħħin daqs is-silġ; mill-bqija kulha dd jiggiera fil-mogħdijiet u jitgħaxxaq bil-ġmiel tal-ward u bil-fwejjah tal-inwar tas-siġar tal-larinġ.

Il-ġnien kien fih daqqa ta' għajn li tgħaxxaq u thenni: qalb il-ward u l-ħdura kienu jidhru tfajliet sbieħ daqs il-ward ta' ma' ġenbhom u ħief daqs il-friefet li jtiru u jirgħu fuq l-inwar, u żgħażaġħ fnq ruħhom, b'wicħhom aħmar bis-shana tax-xemx u b'għajnejhom jiddu bil-hena ta' qlubhom, kienu ġejjin u sejrin fit-trejqat tal-ġnien, iġorru gabarrejjiet jew platti mburgati bil-ħlewriet u bič-čejčiet.

Kien hemm dehra li tferrah il-qlub: il-lwien tal-ilbiesi tan-nisa, il-ġmiel tal-uħuh tal-tfajliet, id-dellijiet tas-siġar mil-qutin mill-imriezaq tax-xemx u l-leħħ tar-ram ileqq fuq l-uniformijiet tal-fizzjali, magħqudin mad-daqq tal-orkestra, mad-danġ ferrieħi taż-żgħażaġħ, mal-fwieħa tat-tfajliet u mar riħa tal-ward, kienu jsawru dehra ta' hena u ġmiel, ta' farag u sliem li ma tintesiex malajr. Imxerrdin ma' kollu kemm hu l-ġnien wieħed kien jiltaqa' ma' qtajja' ta' żgħażaġħ jiččaččraw bejniethom, jiččajta'w u jinbxu lil xulxin, u kollha flimkien,

subien u bniet, kienu jqajmu gegwigija ta' ferh li thajjar lil kulhadd għad-daħk u għall-hena.

Fil-bitha ta' bejn il-ġnien u l-villa, kien hemm l-orkestra tar-riġment u d-daqqaqa kienu qegħdin jagħmlu mill-aħjar li jistgħu biex ma jhallux ir-riġlejn jitnikkru; kienu qegħdin jindaqqu l-aħħar "Fox-trots" u "Rumba", imseħbin mal-"*Lambeth Walk*" u mżewqin bir-"*Roll the Barrel*," "*Wish me Luck*" u għanjiet oħra tal-gwerra.

Ix-xemx kienet waslet biex tinżel u l-festa kienet fl-aqwa tagħha; minhabba li wara l-għabex ma kinux jistgħu jidhru dwal, il-mistednin kienu ntefghu bil-ħrara ta' qalbhom kollha biex igawdu mill-iżjed li jistgħu qabel ma jidlam u jkollhom jagħtu l-lejl it-tajeb lil xulxin. Fil-bitha ż-żfin kien sejjer b'hegga li tgħaggeb, il-ġiri fil-mogħdijiet tal-ġnien żdied fil-heffa, u l-laqqgħat taħt is-siġar tharrku.

Dak il-ħin Thelma, bint il-Kurunell, kienet f'rokna mwarrba tal-ġnien bil-qiegħda fuq xriek ma' ġenb Pilot tal-Ajru Ingliz. Bint il-Kurunell kienet tfajla mogħnija b'dak kollu li jseddaq xbejba: ġmiel, għana, tagħlim kienu jingħiaqdu biex jagħmluha zagħżugħa li tista' tersaq quddiem kulhadd u tagħmel ġieh kull fejn tkun; kont tilitaqa' magħha kullimkien, dejjem tferrah kull fejn tkun u dlonk tgħaxxaq lil kull min iħares lejha, dejjem liebsa hekk tajeb li ġġib għira lil nisa oħrajn. Hi kellha ħabta li ma bħalha kif tiġbed iż-zgħazagħ għal warajha u teħdilhom rashom bi ġmielha, dejjem ferhana, dejjem daħkana, taf tmur ma' kulhadd, taf sa fejn għandha tasal fl-imġiba tagħha ma' kull min tkun; il-ħajja tagħha kienet nisga ta' ferh u hena, ta' farag u tgawdija.

Thelma kellha bosta ħbieb u kienet taf lil ħafna zgħazagħ, iżda qatt ma ħasset 'il qalbha tferfer daqs dak n-nhar li ltaqgħet l-ewwel darba ma' Derek, l-avjatur Ingliz. Dan kien zagħżugħ fuq ruħu, ħafif, irqajjaq u twil donnu molla, xagħru isfar qisu żbul id-deheb, ħuġbejh mimlijin u sofor ukoll, wiċċu aħmar bin-nemex, għajnejh żoroq li fihom tilma l-ħrara ta' qalbu, imnieħru mislut, u tbissima dejjem tilgħab fuq fommu; hu kien ta' reqqa kbira f'imġibietu, kellu xeħta ta' mqit, iżda kien imzejjen b'qalb ta' anġlu.

Dak in-nhar tal-festa, Thelma u Derek damu ħafna flimkien, donnhom ma setgħux jinfirdu minn xulxin. Bint il-Kurunell kienet sikwit tmur tilhaq mal-mistednin, iżda malajr kienet targa' ssib ruħha ma' ġenb il-Pilot tagħha; fl-aħħar

dawk iż-żewġ żgħażaġh warrbu għalihom u marru ntabbu fuq xriek taħt sigra kbira n-naħa ta' ġewwa tal-ġnien; huma kienu bil-qiegħda id f'id, għajnejhom imsammrin f'ta' xulxin, wiċċ-hom jiddi bil-hena ta' qalbhom.

"Tini kelmtek li ma tinsini qatt!" kien qiegħed iġhid il-Pilot.

"Sakemm qalbi tibqa' tħabbat jiena nibqa' niftakar fik" wiegħbet Thelma.

"Irrid ingħarraf lil missierek bil-ġibda li nħoss għalik".

Thelma ħasset tferfira f'qalbha, fawra demm telgħet għal wiċċha, ħarset bi ħirara kbira lejn Derek u fi libub għajnejh hija qratlu li dak li kien qiegħed iġhidilha kien tassew ħiereġ minn qalbu. Bint il-Kurunell ħasset ruħha f'sakra ta' hena u baqgħet ħosbiena għal ftit tal-ħin, imbagħad: "Qabel ma ttarraf fuq hekk lil missieri, jeħtieġ li nkunu żguri minna nfusna" qalet.

Derek għafas id Thelma filwaqt li qalilha: "Jiena nemmen il-imħabba tiegħi lejgħ daqs kemm nemmen li għad ikollna vittorja fuq il-għadu tagħna!"

"Dawn żmenijiet ta' niket u hemm, ta' tigris u taqlib!"

"Jigri x'jigri nibqa' nħobbok! Xejn ma jista' jitti x-xrara ta' mħabbti lejgħ," qal il-Pilot b'hegħga kbira u biex donnu jwettaq il-qawwa ta' fehmentu qam bil-herra fuq riġlejh u medd idu fuq iz-zokk oħxon tas-sigra taż-żebbuġ li kienu taħtha, filwaqt li zied iġhid: "Intix tara din is-sigra li tinfirex sħiħa u qawwija fuq iz-zokk oħxon tagħha? La rjiegħ u la rwiefen ma jistgħu għaliha; hekk l-imħabba tiegħi, imsaħħa u mseddqa mill-ġibda li nħoss għalik, xejn ma jista' jittiha u jtemmha."

Thelma baxxiet għajnejha lejn l-art, xufftejha triegħdu, imbagħad qabdet id Derek u għafsethieu fuq qalbha.

"Ix-xbieha tiegħek quddiem għajnejja aktar tteggigħni biex nitqabad b'ħilti kollha għall-Vittorja", qal Derek.

"Mela j'Alla l-vittorja! u ħalli din is-sigra tkun rahan tal-imħabba tagħna, dejjem sħiħa, dejjem qawwija." ziedet Thelma.

"Sakemm din is-sigra tibqa' wieqfa hekk qalbi tibqa' tħabbat biss għalik!" qal Derek u biex iħalli xhieda ħajja ta' kelmtu, ħareġ temprin mill-but u hemm, quddiem il-maħbuba tiegħu, naqax V fuq iz-zokk taż-żebbuġa.



Wara dak in-nofs ta' nhar, għal Thelma ġew jiem ta' hena li tgħaxxaq u dik it-tfajla ġarrbet il-ħlew-wiet kollha li taf tagħti lħajja; fil-milja ta' xubitha, maħbuba b'għozza kbira, bla ħsieb u bla għali, dik iż-zagħżugħa ħasset ġewwa fiha 'l demmha jbaqbaq u jfawwar f'sehwa ta' farag li ma jistax jiffisser; Derek kien miġnun għal warajha u malli jispicċa mis-servizz kien dlonk itir, għal ma' ġenb il-ħanina ta' qalbu. Għal dawk iż-żewġ maħbuba l-jum kien nisġa ta' tgawdija: pranzijiet fil-Union Club tal-Belt, piknikijiet Għajn Tuffieħa, tennis il-Marsa, tejjiet u żfin fil-Club tas-Sliema jew mixxjet twal qalb ir-raba' tal-Imtaħleb jew tal-Wardija. Il-ħbieb tagħhom kienu jitgħaxxqu jarawhom dejjem flimkien, u għalkemm kien hemm tfajliet li f'qalbhom kienu jhossu bħal għira għax-xorti li sabet Thelma, il-ħbieb tagħha u ta' Derek kienu bl-imħatra min jistedinhom għandu, għax l-imġiba tagħhom kienet tferrah kull fejn ikunu.

Iżda darba bla ħsieb ta' xejn lil Derek gietu ordni biex jittlaq malajr għall-Eġittu, fejn kienet mibgħuta l-iskwadra tiegħu. Din l-aħbar, hekk għal għarrieda, ħasdet lil Thelma, kesshetilha demmha, qalbhha riedet tinqasam, għajnejha nkisru u dik it-tfajla għall-ewwel darba ġarrbet il-għawġ tal-ħajja u daqet l-imrar tal-imħabba.

Fil-ġnien tal-villa tal-Kurunell, taħt is-siġra taż-żebbuġ, fejn Derek u Thelma kienu ta' sikwit jiltaqgħu f'għaxxa ta' mħabba, dawk iż-żewġ żgħażaġh taw l-aħħar tislma qabel ma nfirdu minn xulxin. Bint il-Kurunell kienet tolfoq il-ħin kollu u l-bdot kellu għajnejh ħomor. "Taħt din is-siġra, li ebda riħ ma jista' għaliha, għad nerggħu niltaqgħu wara l-vittorja" qal Derek b'xufftejh jirtogħdu.

"Hu ħsieb tiegħek in-nifsek" wieġbet Thelma bi tnehida.

"Irrid ngħix għalik u għall-vittorja biss!"

"Żomm din biex iġġiblek ir-risq u biex dejjem tfakkrek f'dan li qiegħed twegħdni issa" qalet Thelma, u newwilitlu V ċekjkna tal-fidda.

Derek qabad bi hrara l-V, biesha għal darba tnejn u mbagħad refagħha f'but marsus ma' qalbu.



Wara li telaq il-mahbub tagħha, Thelma tbiddlet bhall-lejl minn nhar; waqgħiet f'sikta kbira u ma baqgħetx tissieheb mal-ħbieb, saru jdejquha l-għaġġa u d-daħk u kienet tqatta' s-siġġat taqra bil-qiegħda fuq ix-xriek taħt is-siġra taż-żebbuġ fejn moqbejl kienet tillaqa' ma' ħaninha. Il-Kurunell beda jithasseb fuq dik bintu u kien dlonk iħajjarha toħroġ idderri mal-ħbieb u biex iġaġġalha toħroġ, billi kien hawn nuqqas ta' petrol, xtralha poni u karrettun tal-molol halli d-dur bihom. Biex ma tiksirx qalb missierha, kif ukoll għax imbagħad bdew jaslulha aħbarijiet minn għand Derek li farrġulha xi ftit 'il qalbha, Thelma reġgħiet bdiet tidher qalb il-ħbieb u minn xi daqqiet kienet ukoll tistieden lil xi żewġ tfajliet oħra biex toħroġhom dawra fuq il-poni tagħha. Imbagħad daħal is-sajf u Thelma kienet tiegħu 'l sħabha jgħumu San-Pawl-il-Baħar fejn f'xi naxxiet tax-xtajta kienu warrbu l-*barbed wire* biex iħallu n-nies jinzlu l-baħar.

Nhar it-tmienja ta' Settembru, jum il-Vittorja, wara nofs in-nhar Thelma ħarġet tagħmel dawra fuq il-poni tagħha u saqet lejn l-Imġarr bil-ħsieb li tghaddi minn qalb il-ġonna ta' Għajn Tuffieħa; x'ħin waslet iż-Żebbiegħ tilmah bidwi fuq il-qiegħta jerfa' idu lejn is-sema u juriha ħidax l-ajruplan tagħna li kienu jtiru għamla ta' V. Thelma malajr fehmet x'ried ifisser dak il-bidwi: kien ġej Air Raid. Hija ħarrket ir-riedni biex il-poni jħaffef, iżda bilkemm laħqet tbiegħdet tefgħa ta' ġebbla, meta nstama' l-*newwih* mitfi tas-sirena tal-Imġarr.

Thelma waqfet taħt ħajt u qagħidet tistenna biex tara x'se' jġri. Wara ftit fis-sema dehret kobba duħħan abjad qisu għamra maħluġ u minnufih instemgħet tfaqqiġha ta' balla ta' kanun, imbagħad deħru ħafna dħaħen oħra fis-sema u nstemgħu bosta tfaqqiġ. Thelma baqgħet tgharrex lejn in-naħa ta' fejn kienu jidhru d-dħaħen fis-sema u fl-aħħar lemħet erba' ajruplani tal-għadu, żgħar qishom tikka, għad-dejġin itiru b'ħieffa kbira.

Il-ħbit mill-ajru ma damx wisq, imma qabel spicċa nħassu xi erba' thezhiziet tal-balal li xehet il-għadu, imbagħad instemgħu għaddejġin b'qawwa kbira l-ajruplani tagħna, u l-għadu ħarab bla telf ta' żmien.

Bint il-Kurunell tat daqqa ta' għajn lejn l-arloġġ l'idha; kienu l-ħamsa ta' wara nofs in-nhar, imbagħad telqet biex

fissokta t-triq, iżda f'daqqa waħda biddlet fehmitha, ħasset bħal diqa tagħsilha qalbha, dawret lura u reġġiet saqet lejn id-dar.

Meta qorbot lejn il-villa ta' missierha, Thelma deħrilha li n-nies kienu qegħdin iħarsu sfiq lejha; għall-ewwel ħasbet li għax rawha ssuq il-bhima weħidha u ma ħabbletx moħħha, iżda meta laħqet it-triq tal-villa, bint il-Kurunell rat gegħwigija ta' nies quddiem id-dar tagħha; qalbha għamlet tikk u saqet bil-ħeffa; meta waslet quddiem il-villa n-nies daru magħha bi ħrara kbira u għenuha tinzel minn fuq il-karettun tal-molol, xi ħadd wissaha biex ma teħux qatgħa għax min-nies tagħha ħadd ma kien waġġa'; iżda hija ma tat widen ta' ħadd, telqet ir-riedni minn idejha u daħlet tigri ġewwa l-villa.

Hekk kif rifset ġewwa, Thelma sabet taħbila kbira; rat twieqi mkissrin u mfarrkin, bibien imberrħin u maqluġħin miċ-ċaċċis, l-art miksija bi frak ta' żgieġ u weraq mis-siġar tal-ġnien u sħab ta' għabra u ta' trabijiet iġħatti kullimkien.

Thelma telgħet tigri, b'nifisha maqtuġħ, mat-taraġ iżda fil-ewwel liwja ltaqgħet wiċċ b'wiċċ ma' missierha.

"Xi ġralek, Pà?" staqsiet b'leħġa kbira.

"Ħadd ma ġralu xejn u anqas għandna ħsara kbira; biss waqgħet bomba fil-ġnien u ħarbtet xi erba' siġriet".

Thelma tbikkmet, wiċċha sfar, għajnejha tberrqu u xufftejha rtogħdu; missierha ħaseb li kien se jagħtiha reqt-ir-ruħ u qabadha bejn idejha, iżda hi f'daqqa waħda nħallet minn ħdanu, nizlet taqbeż it-taraġ, ħarġet tigri fil-bitħa u daħlet bħal miġnuna ġewwa l-ġnien; baqgħet sejra donnha waħda mitlufa lejn iż-żebbuġa, iżda meta waslet ħidejn dik is-siġra għażiża għaliha, hija waqfet għal għarrieda u karba ta' qsim il-qalb ħarġet minn fommha: is-siġra taż-żebbuġ, xhieda tar-rabta tal-imħabba bejn Thelma u Derek, kienet intlaqtet minn balla tal-ġhadu u tkissret u tħarbtet; il-friegħi tqaçċtu u xtterdu mal-ġnien kollu, iz-zokk inqasam f'ħafna bċejeċ u nqala' minn eġħruqu.

Bint il-Kurunell baqgħet għal ffit tal-ħin b'għajnejha mberrqin tħares lejn dik il-ħerba ta' siġra, imbagħħad waqgħet bħal dalma quddiem għajnejha, qalbha riedet tinqasam, riġlejha tħeddu, tatha tixjira mejt u bilkemm felħet tersaq lejn xriek biex tistrieħ fuqu; imbagħħad infexxet f'bikja ta' qsim il-qalb u ħadd ma sata' jsabbarha.

Dak il-lejl Thelma ma għalqetx għajjn ma' għajjn, il-kefen tad-dlam katrriha s-swied il-qalb li kien jaħkimha, iżda anqas sbieħ il-jum ma ġebilha l-faraġ; hija baqgħet imbikkma u mbikkija, ma kellha ħajra ta' xejn u ma riedet tara lil haġġ; għajnejha dejjem ħomor u jdemmgħu, tinhasad malli jersaq xi haġġ ħdejha; u tiegħu qatgħa kull meta ċċempel il-qanpiena tal-bieb ta' barra donnha kienet tistenna xi aħbar ħażina.

* * *

L-aħbar ħażina waslet wara jumejn ma' tifel b'telegramm għall-Kurunell, dan fetaħ il-karta b'taqtiġi il-qalb kbir u sab l-aħbar tal-mewt ta' Derek, il-bdot tal-ajru.

Wara ftit taż-żmien waslu aħbarijiet oħra fuq kif inqered il-maħbub ta' Thelma: fit-tmienja ta' Settembru, jum il-Vittorja, fil-ħamsa ta' wara nofs in-nhar, waqt titjira ta' tkixxif fuq il-għadu, Derek sab ruħu bejn erba' ajruplani egħidewwa u ħabat għalihom b'ħila li ma bħalha u waqqa' wieħed minn-hom, iżda t-tlieta l-oħra dawruh u darbuh bin-nar tagħhom. Midrub kif kien, Derek seħħlu jehles mill-għadu, itir lura mnejn ġie u jniżżel l-ajruplan tiegħu bla mittiefes, u fuq kollox hu kien ħa miegħu tagħrif ta' siwi kbir fuq il-qagħda tal-għadu. Il-kapijiet tagħna minnufih inqadew b'dak it-tagħrif, ħabtu għall-għadu, ħarbtuh u għamlu vittorja kbira. Imma Derek kien midrub għal mewt u ma kellux ix-xorti jistgħall il-vittorja li ntrebħet b'ħiltu.

Šab Derek żebgħu l-ittra V fuq l-ajruplan tiegħu u qiegħdu V tal-ward fuq qabru. Kulħadd, sa l-oġġla kapijiet, faħħar 'il Derek għal qlubitu; bosta nies tkellmu fuq ħiltu u ħafna gazzetti kitbu fuq il-ħidma siewja tiegħu, iżda haġġ ħilief Thelma ma kien jaf li dak il-pilot qalbieni u s-siġra taż-żebbuġ li taħtha kien ta kelmtu, inqerdu f'ħin wieħed; ma-dankollu kelmtu kienet seħħet. "Sakemm din is-siġra tibqa' wieqfa hekk qalbi tibqa' tħabbat biss għalik!" kien wiegħed Derek lil Thelma u dik il-wegħda twettqet.

GHANJA TAL-MILIED

Inzilt minn fuq il-kwiekeb,
Sultan f'ogħla smewwiet,
Waqaft f'nofs artna mgħabbra
B'kull għamla ta' htijiet,
Go għar mudlam u kiesaħ
Bdejt triq it-tbatijiet.

Għalfejn twelidt, kbir Alla,
Bħal bniedem mal-bnedmin?
Mhux għax il-koll kemm aħna
Tjassarna midinbin?
B'migjitek ridt teħlisna
Ha nsiru rwieħ henjin.

Ġesu, bil-faqar tiegħek,
Li dawrek ġewwa l-għar,
Bl-irżiħ mifruq fuq ġismek
Iç-çkejken bħala star,
Bil-kejn li wrejt f'maxtura
Għollejt għal ruħna dar (1).

Hisaw tas-sema Angli,
Ejjew ma' dwar Ġesù
Tarbija żgħira, mwieled
Go rokna li ried hu,
Xandruh, fahħruh, għannulu:
Is-sliem għalik, Ġesù.

Sebhien u gieħ minn fommna
Itiru lejk, Mulej,
Bil-qalb ferħana nemmnu
Li tagħna int Feddej:
Bl-imħabba lejk iġbidna,
X'ħin mn-artna int għaddej.

P. ALB. M. GRECH O.P.

(1) Il-ħsieb ta' din hu: Kristu f'Betlem bil-faqar, bl-irżiħ, u bil-kejn bħal bena dar spiritwali, fejn ir-ruħ bl-imitazzjoni Tiegħu tegħleb it-tliet ħsarat li d-duub ħalla fil-bniedem, li huma, ir-regħba, il-pjaçiri u l-kburija.

'Sopra una conchiglia fossile' ta' Zanella

W

'Il-Musbieh tal-Muzew' ta' Dun Karm.

Dun Karm issejjah minn nies barranin "Zanella" ta' Malta, għas-sehem kbir li kellu fil-poezija taljana li kibret hawn Malta u għax-xejra ta' hsiebu. Barra minn hekk dan l-isem jisthioqqlu l-għaliex għaqqad hsiebu f'"Il-Musbieh tal-Muzew" ma' hsieb iz-Zanella kif inhu mfiisser fis-"Sopra una conchiglia fossile". Dawn iż-żewġ poezijiet tista' tqishom poezija waħda li tħaddan go fiha l-grajja tad-dinja minn ħolqienha sa żmenijietna. Meta nqisu ż-żmien li għex fih Giacomo Zanella wiċ-ċirkostanzi li kien fihom Dun Karm meta kiteb il-poezija tiegħu, insibu li kienu fl-istess ilma. Wiehed kiteb fi żmenijiet meta x-xjenzi kienu fl-aqwa tagħhom u l-ieħor meta kien igħallem l-Arkeoloġija u l-Istorja tal-Knisja.

Zanella jilmaħ fl-istudju tiegħu Bebbuxu ġeblieni u minnufih il-fantasija tixgħiel. Il-poeta jdur fuq dan il-Bebbuxu, li wara eluf kbar ta' snin minn twelidu gie f'kamartu, u jfakkru fl-imġhoddi tiegħu. Il-poeta jiftakar fi ġrajjet id-dinja qabel il-miġja tal-Bniedem-*Divino straniero*. Il-Bebbuxu kien xhud ta' taqlib liema bħalu fil-għamla tad-dinja: ra terremoti tal-għaġeb w artijiet ġodda telgħin minn qiegħ il-baħar; u fl-aħħar kien xhud tal-miġja tal-Bniedem wara eluf kbar ta' snin minn ħolqien id-dinja, u wara li mietu u ntemmu eluf kbar ta' ħlejjaq oħra. Madankollu l-Bniedem gie fid-dinja mimli bit-tama li għad isaltan fil-hena u fis-sliem fuq il-ħolqien kollu. Il-poeta jagħlaq il-poezija tiegħu billi jhegġeg il-bniedem biex jissokta fuq triqtu bla ma jaqta' qalbu. Jekk fid-dinja għad fadal il-jasar wid-dmugħ

È giovin la terra.
Eccelsa, segreta
Nel buio degli anni,
Dio pose la méta
De' nobili affanni.

U meta biż-żmien isehħlu hsiebu, m'għandux jagħmel haġa oħra ħlief joqgħod għal dak li jkun irid minnu l-Ħallieq:

Compiute le sorti,
 Allora, de' celi
 Ne' lucidi porti
 La terra si celi:
 Attenda sull'ancora
 Il cenno divino
 Per novo cammino.

Sa hawn jasal Zanella: uriena kif ġie l-bniedem u għal liema għan. Dun Karm jurina x'għamel il-bniedem biex jilhaq dan il-għan.

Dun Karm jitqanqal minn musbieh tal-fuħħar b'ħuta minquxa fuq ġbinu merfugh fil-Mużew. Il-poeta jfakkar mnejn ġie il-Musbieh, u jurih qalb liema ħajja raġa' sab ruħu. X'janbuh dan il-musbieh in-nies tal-lum, meta qajl qajl qed irazznu l-holqien? Sirna nafu kif il-kwiekeb iżommu u jduru hemm fuq u l-Bniedem

...seraq id-dija
 Li tagħmel in-nhar,
 U lsira rabatha
 Bir-ram u l-azzar.

B'dana kollu, din il-bieċa fuħħar tagħtina dawl kbir fuq l-Imghoddi. Legħliem fuq "ġbinu" jixhdu l-qedem tal-musbieh. Twieled, jew ahjar *intgħamel*, meta l-ġewnah ta' l-Ajkla Rumana

Kien għadu ma nkiser.

Kien xhud tad-drawwiet ta' dawk iż-żmenijiet imbegħda. Ra, jew għallanqas sama' bil-ġrajjet imdemma tal-martri. Kien idawwal il-katakombi fejn l-insara kienu jiltaqgħu

U jiehdu u jroddu
 Il-bewsa tas-sliem,
 U waqt illi jgħiannu
 Ta' David il-kliem,

Dwar mejda tal-ħaġar
 Jintasbu flimkien
 Mingħajr ebda għażla
 Ta' ġieh u ta' żmien,

U ż-żejjed tal-għani
 Man-nieqes tal-fqir
 Jithallat, u jiekol
 Ie-ċkejken mal-kbir.

Il-poeta jissokta jfakkar fiż-żmien li gerbeeb minn fuqu wit-tibdil kollu li sar ma' tul dan iż-żmien li għadda u mar: tbiddlet kemm-il-darba l-ħakma, daqqa niket oħra ferħ. Kull ċiviltà ħalliet xi haġa minn tagħha, tajba jew ħażina. Tbiddlet il-fehma tal-ġnus, l-sienhom; nbidel wiċċ l-art bil-ħidma tal-Bniedem u,

Fejn ħarbxet is-sikka,
Fejn għażaq il-fies,
Inbnew bliet u rħula
Li tgeġweg bin-nies;

U fejn qatt ma nstama'
Ma' tulek ja bur,
Hliet għanja ta' bidwi
Jew lehen għasfur,

Instemgħu il-ħsejjes
Ta' l-ifrem azzar
Imħaddem bil-qawwa
Ta' l-ilma u n-nar.

Kollox tbiddel u għadda, imma haġa waħda baqgħet mingħajr ma tbiddlet u kelma oħra baqgħet haġja :

Il-kelma huwa l-isem
Ta' Kristu Feddej
Bin Alla, li jaħkem
L-Imgħoddi u li ġej;

Il-ħaġa hija x-xirka
Ta' dan il-Mislub
Imgħajjar bil-bosta,
Bil-bosta maħbub.

Għalhekk dan il-musbieħ hu merfugħ fil-ħgieġ: huwa xhieda haġja ta' dan il-għaġeb kbir u jkabbar il-ġieħ ta' artna li kienet ewlenija biex tilqa' ċ-ċiviltà ġdida ta' "Bin il-Bniedem".

Kif nistgħu naraw mill-ġirja ħafifa li tajna mal-ħsieb ta' dawn iż-żewġ poeziji, spirtu wieħed jaħkimhom: Tama w Imħabba, il-qofol tal-poezija ta' Dun Karm. Il-bniedem bit-tama li jilħaq l-oghla grad ta' perfezzjoni ħadem kemm felan bla ma qatt għeja jew iddejjaq. Baħħar fuq l-ikbar ibħra għalkemm kien jaħseb li fihom se' jiltaqa' ma' ħafna tfixkil. Iggerra f'artijiet imdallma u miżgħuda b'bhejjem tax-xaġġri. Niżel f'qiegħ il-baħar u tar fil-beran bla tarf.

Mat-Tama dejjem insibu msieħba l-Imħabba, li ġieghlet il-martri jmutu għal Dinhom u li kienet il-bidu tal-"familja" li fuqha hi mibnija kull ċiviltà. Dawn iż-żewġ virtujiet kienu li mħabba fihom l-Insara ewlenin kienu jiltaqgħu fid-dlamijiet tal-Katakombi u jaqsmu ġidhom bejniethom. Fejn naqsu dawn il-ħajja ttaqqlet u twieled il-ġlied u nqered kollox, iżda fejn dawn baqgħu jsaltnu kollox mexxa sewwa. Xhieda qawwija hija l-Ewropa tal-lum wil-Knisja Nisranija.

F'dawn il-poeziji, il-kittieba, it-tnejn għatxana għall-għerf u jafu jgħożžu dak kollu li jgħinhom f'taġħlimhom jixtiequ jnisslu imħabba f'qalb il-qarrejja għal dawk il-qdumijiet kollha li jistgħu jagħtuna xi ħjiel ta' l-Imġħoddi: Il-"*Conchiglia*" li hi ta' siwi kbir qieghda hemm mitluqa biex iżzomm il-karti bla ma fiadd iħabbell rasu biha. Il-Musbieħ jinsab merfugh ġol-ħġieġ u n-nies issaqsi mhux x'jiswa għat-taġħlim imma jekk jiswiex għall-ħobża ta' kulljum :

Bla dawl u bla sura,
X'int taġħmel ġol-ħġieġ ?
Fil-milja tal-ħajja
 Għal fejn int meħtieġ ?

Il-poeta jithabat biex juri s-siwi tal-Musbieħ. Iġib quddiem il-qarrej it-taġħlim kollu li wieħed jista' jiekhu minnu u jfaħħar 'il min ġabru :

Imbierek min ġabrek
 U għożżok ġol-ħġieġ:
 Għall-ġieħ ta' pajjiżna
 Int bosta meħtieġ.

Biex ix-xebħ ta' bejniethom ma jkun jonqsu xejn, naraw kif iż-żewġ poeti sawru l-poezija taġħlim. L-ewwel ma jolqotna t-tul tal-waħda ta' 288 vers u l-qosor tal-oħra ta' 98 vers. Il-Bebbuxu jixhed il-ġrajja ta' żmenijiet bil-wisq itwal minn dawk tal-Musbieħ; iżda t-tibdil li sar fi żmien il-Bebbuxu kien bil-mod wisq waqt li dak ta' żmien il-Musbieħ kien kbir fil-ġħadd u ta' malajr. Barra dan aħna nafu b'dak kollu li sar kemm ilu hawn il-bniedem tista' tghid bl-irqaqat kollha waqt li nafu biss fuq fuq dwar dak li ġara qabel il-Bniedem. Iz-Zanella jixhet ħarstu fuq id-dinja kollha waqt li Dun Karm jixhet ħarstu fuq pajjiżu biss—Malta. Malta nħakmet dejjem minn l-aqwa ċiviltajiet li deħru fid-

dinja, u l-Istorja ta' Malta hi mera ċar ta' l-Istorja tad-dinja: meta l-Ewropa kienet hienja Malta kienet hienja wkoll, u meta kienet imnikkta Malta tnikkiet magħha.

Maġa li tolqot ukoll f'dawn il-poeziji hi li waħda hi *soggettiva* jiġifieri taħdem aktarx il-fantasija biss u l-oħra *oggettiva*, jiġifieri, il-poeta meġġjun mill-fantasija jibni l-poezija fuq il-ħajja kif jaraha quddiemu. Maġa li tistenniha. Iz-Zanella jfisser hwejjeg li qatt għajnejn ma raw w anqas widnejn ma semgħu. Dun Karm iġibilna quddiem għajnejna ħajjet il-Bniedem. Għaldaqshekk naraw fihom żewġ kwa-litajjiet ta' kwadri. Il-waħda ta' dawk mibnija fuq il-fantasija biss, bħal ma ngħidu aħna din :

Sui tumoli, il piede,
Ne' cieli, lo sguardo,
All'ombra procede
Di santo stendardo.

li kulħadd ipittru f'moħħu kif jidhiru hu; u l-oħra ta' dawk il-kwadri mibnija aktar fuq il-ħajja milli fuq il-fantasija :

Qatt rajt lil xi xbejba
Mixħuta f'riglejh
B'idejha f'ħogorha,
B'għajnejha f'għajnejh,

Tixroblu minn fommu
Il-mewġa tal-kliem
Mimlija bil-ħegġa,
Mogħnija bis-sliem ?

Kwadru bħal dan kulħadd għandu jġibu quddiem għajnejh xorta waħda għax meħud mill-ħajja, li iħ inħossu xi maġa tagħna, xi maġa li wkoll aħna meta konna żgħar għamilna. Barra dan fil-ħajja Maltija fir-rhula kwadru bħal dan tilmħu tista' tghid kull fil-għaxija fuq l-egħtiebi tad-djar u ma' ġenb il-kwiener fix-xitwa : xi xih jew xiha, mdawwar biż-żgħa-żagħ iħarrfilhom xi hrafa minn tiegħu.

Tista' tghid li l-metru ta' dawn iż-żewġ poeziji min-barra f'xi rqaqat żgħar huwa l-istess. L-Istrofa taz-Zanella hi ta' seba' versi ta' sitt sillabi l-wieħed b'rima *ab, ab, ċ, dd*. L-Istrofa ta' Dun Karm hi magħmula minn erba' versi ta' sitt sillabi l-wieħed bit-tieni w bir-raba' b'sillaba nieqsa birrima *ab, ċb*. Għalkemm hemm din id-divrenzja bejn dawn l-istrofi, fihom insibu l-istess ton :

Ta' l-Ajkla li hakmet
 Id-dinja zmien twil
 Kien għadu ma nkiser
 Il-ġewnaħ qalil,

Meta inti fis-sħana
 Ta' maġmar inkwejt,
 U s-sahra hasbitlek
 Għall-ftila u għaž-žejt.

Tu, prima che desta
 all'aure feconde,
 Italia la testa
 levasse dall'onde,
 tu, suora dei polipi,
 de' rosei coralli
 pascevi le valli.

Issa li rajna fil-qosor f'hiex għandhom x'jaqsmu bejniet-hom dawn iż-żewġ poeziji kbar u għolja, iktar nistgħu nwieġbu għat-tifhir fieragħ li Dr. E. Rossi xehet fuq din il-poezija ta' Dun Karm: "*Il ritmo di questa poesia "Il-Musbieħ tal-Mużew" nel testo Maltese ricorda l'oda "Sopra una Conchiglia fossile" dello Zanella ed anche l'intonazione ed il pensiero sono identici.*" Il-metru jaqbel u ma jaqbelx; iżda billi poeta jhaddem metru jixbah lil ta' l-iehor b'daqshekk ma jnaqqasx mill-originalità tiegħu. Għal dak li hu hsieb m'humix haġa waħda: iktar kien ikun aħjar li kieku Dr. Ettore Rossi qal: "*l'una poesia è il complemento dell'altra.*"

KARMENU SANT

XEWQA FIL-MILJA TA' HAJTI

Irrid jien naf fejn hawn fid-dinja tagħna
 Xi hadd li ma ġarrabx f'waqtiet moħqrija:
 Nuqqas ta' haqq, minn min b'idejh setgħiana
 Jew jgħum fil-ġid, ma jridx li jaf b'moħdrija!

Sibuli ruh li m'hix f'waqtiet xebgħiana
 Minn din il-hajja fuq din l-art misfija:
 B'nuqqas ta' ġieħ, b'twegħir bejn ġnus felħana
 Li reggħu seħtu l-art b'nirien u dmija.

Nixtieq li hemm xi art imqar imbegħda,
 Fejn jgħixu biss bnedmin għall-haqq maġrufa,
 Li jafu kif ma jkunu qatt għedewwa:

Xi art b'nies hielsa u ġwejda bħal harufa
 Li jħobbu s-sewwa u jisħtu lill-mibegħda:
 Nixtieq li ngħix f'xi mkien għall-haqq u s-sewwa!

MINN DAWL IL-QALB...

Lilek, Lina, li f'imhabbtek
sibt id-dawl ta' hajja ġdida.

Bhal min quddiemu ghandu telgha twila
u mwieghra x'jirbah, w għadu kemm kemm bdieha:
kull waqt, għajjen, iħoss tonqoslu l-hila,
għax jilmah niezla x-xemx minn tar-rebbiegħa,

'Ma meta tikbes, bajda kemm ferriċha,
fi triqtu d-dija, jargħa' bi tbissima,
jissokta t-telgha, w jimxi b'qalb mistriċha,
bieles mill-għawġ, mill-ħqir, minn kull tilwima.

Hekk ġrali jiena. Gew waqtiet, bla sabar,
ħabbtu ma' wiċċi, mqita, l-ħřex ġrajja,
u xtaqt is-skiet, u xtaqt is-sliem tal-qabar,
għax x'nista' niswa jien f'dal-ġenn ta' ħajja?

'Ma x-xewqa waqgħet bħal ma taqa' werqa
minn sigra mnezzgħa, xħin bħal dawl ferrahni
ta' ġid, ta' riżq li jien għożzejt bil-ħerqa:
ħħabbejt kif tħobb il-qalb: dad-Dawl rebħini.

GUZE ĤETCUTI

IT-TARBIJA RIEQDA

Mill-Ingliż ta' H. W. LONGFELLOW
Original ta' CLOTILDE DE SURVILLE.

Tfajjel sabih! xebh haj ta' wiċċ missierek,
Strieh hawn ma' sidri fejn jitbewwes fommok!
Strieh, ċkejken tiegħi; u bil-hlewwa qiegħed
Rasek għajjiena fuq il-ħoġor t'ommok.

F'għajnejk safjin, ħabib mill-egħżeż tiegħi,
Jidħol l-irqad,—l-irqad li ma jafx bija!
Jien ngħassek lejl u nhar, u jien nitimgħiek;
Ta' hena nħoss dad-dmir, ħelwa tarbija!

Dirgħajh jintelqu; jaqa' n-ngħas fuq ġbinu;
Għajnejh jingħalqu f'ħolm ta' ferħ bla dnewwa.
Kieku ħaddejh m'għandhomx il-ġmiel tal-ħawħa
Ma ngħidx li Driegħ il-Mewt ħakmu fis-sewwa?

Qum, ibni! nħossni fuq ix-xwiek bil-biża'!
Qum, ħa ttajjarli dan il-ħsieb! U berrah
Għajnejk fid-dawl, nitolbok, għal waqt wieħed!
Ukoll jekk tiflef naghsek, qalbi serrah!

Xi hlew! hu rieqed, moħħi strieh mill-ġdid;
Ejja, ħolm hlejju, w ġibli l-irqad miegħiek!
Oh, meta sejjer hu, miġbur hawn ħidejja,
Jarak tistembah b'dit-tbissima tiegħiek?

QUZÊ CHENTOUTI.

MILL-HERBA TAL-ĠEBEL

GHALL-QAWMA TAR-RUH

*Lil Dun Karm b'xhieda ta' għożża
għal dak kollu li minn tfuliti nissel fil-
pinna tiegħi l-Weraq tar-Rand tiegħu.*

Kien l-għada ta' wara l-ewwel attakk tal-għadu mill-ajru fuq il-Gżira meta għodu għodu Trejżi bil-ħsieb li tmur iżżur 'l ommha r-raħal telqet minn waħda mit-triqat doġoq tal-Belt wara lejl ta' biża' u taqtigh ta' qalb li għaddiet mimduda bil-libsas b'kollox fuq il-bank tal-ħanut tax-xorb fejn minn xi xahreju kienet taħdem bħala masa (kif dlonk għall-ewwel il-biċċa l-kbira tan-nies tat-tlitt ibliet fejn infetħu l-ewwel ħwienet tal-bahrin kienu jsejñulhom lil dawk it-tfajliet li jaqdu bix-xorb fuq l-imwejjed u li l-lum nafu hom bl-isem ta' *barmoids*). Ewl il-lejl, wara t-tieni attakk aħrax ta' fil-għaxija, il-ħwienet tax-xorb ta' dik it-trieq kienu għalqu qabel il-ħin; ebda ħajta dawl ma baqgħet tidher minn xaqq il-bibien jew twieqi ta' l-ihawi; id-dlam kont taqtgħu b'sikkina, u d-daqq tal-baned "jazz" u ċ-ċempil tal-pjanu, bil-għanjiet għalenija tat-tfajliet tal-ħwienet u tas-suldati, kien waqaf f'daqqa waħda, u ma kontx tisma' ħilief xi bieb jis-sabbat u jissakkar, u fl-aħħar imbagħad it-taħbit taż-żraben ta' xi suldat fuq il-qawwi ta' l-art għaddej jixxengel qisu dell ta' sigra fir-riħ.

Dik il-lejla Trejżi, xebba fuq ruħha ta' bil-kemm għoxrin sena, wiċċha smajjar, għajnejha suwed tuta, xagħarha mgiegħed u maqtuġħ qasir minn wara, f'widnejha par ħoloq kbar lewn id-deheb, b'libsas mqaċċta tal-voile iffjurata, kellha bħal sħajba ta' ħsieb li ċajprilha l-bixra dejjem dahkana u ferreħija ta' wiċċha. Kienet tidber mitluqa, u n-nofs ta' nhar kollu, sa kemm mad-dalma nstamgħu jvenvnu fuq il-bjut tal-Belt l-ajruplani tal-għadu qalb it-tfaqqiġħ ta' balal ta' kanuni mill-art, ma tħarketx ħilief 'l hawn u 'l hinn minn fuq il-banketta biex tersaq b'nofs ħajra lejn xi suldat dieħel il-ħanut; twieġeb b'nofs tbissima u b'xi kelma minn taħt il-lsien għaž-żegħil u ċajt tal-parruċċani, bla ma tħabrek li tnewwel ix-xorb jew li tbat tal-bikkerin tagħha, iżda b'rasha immejla fuq l-id il-lemenija, tmur iktarx toqgħod f'rokna, donnha mxabbgħa u ma tistenniex ħilief il-waqt li jagħlaq il-ħanut. ✕

Dik il-lejla Freddie, il-maħbub suldat tagħha li kienet saret tafu minn xi tmien xhur qabel meta kienet għadha r-raħal fejn ir-rigment tiegħu kien għassa taħt it-tined fl-egħlieqi ta' wara d-dwejra t'ommha, ma kien deher b'xejn, —iżda l-iktar li xi waqtiet kien itaqqlilha l-ħsieb ta' rasha kien dak tal-għažiża ommha li baqgħet arma u ma kienx fadlilha fid-dinja ħlief lilha u lil ħuha Lonzu, żagħżuġ ta' xi dsatax-il-sena jaħdem fir-razzett tal-barba Gawdenz. Sa kemm kellha sbatax-il-sena, Trejżi qatt ma kienet tbiegħdet minn fejn djul ommha, il-Belt ma kienet giet qatt ħlief darba jew tnejn ma' xbintha Zolli li kienet thawtel f'kollox, tiegħu r-raham ta' xi gara l-Monti, tbigh xi tjur u bajd fil-ħwienet ta' l-ikel tal-baħrin, tikseb xi qaddejja għad-djar jew xi tfajla tar-raħal għall-ħwienet tax-xorb tal-Belt u Balzunetta, u, 'l hawn u 'l hinn, toħtob xi xkertejn patata lil tal-ħwienet u tħassel xi pezza drapp tan-newl fid-djar jew f'xi hanut tad-drappijiet. Malli Trejżi tfařfret ftit ieħor, Zolli dlonk kienet tinqeda biha twasslilha xi sorra u tgħinha fil-bejgħ u xiri u tqabbadha taqdi lil tal-ħwienet f'xi hasil ta' ħwejjegħ u ta' art. B'hekk it-tifla bdiet titħarreg ġmielha u toħroġ mill-qoxra tal-mistħija tat-tfajliet tar-raba' u saħansitra drat tnewwel xi tazza birra lil xi baħri jew suldat u tlaqlaq xi kelmtejn bl-Ingliż. Mhix haġa tal-għageb, għalhekk, jekk Trejżi ma stmellitx id-dehra tas-suldati madwar l-egħlieqi tal-ħāra tagħhom ir-raħal malli faqqgħet il-gwerra bejn l-Inglaterra u l-Germanja u, ftit ftit b'dik ix-xeħta dħulija tagħha, wiegħbet għal ħarsa ta' xi wħud minnhom

Trejżi, madankollu, kienet dik il-ħabta qalbha marbuta ma' dik ta' wieħed żagħżuġ, raħħāl, li minn żgħuritu, kien, tista' tgħid, trabba magħha. Ġanni, għax hekk kien jismu l-għažiż ta' qalbha, kien gar tagħhom u lil Trejżi kien iqisha bħas-sieħba tal-moġħdijiet taż-żmien ta' ekunitu u draha bħalkieku oħtu, iżda malli sebaq is-sbatax-il-sena wiċċ Trejżi f'għajnejh beda jisbieħ u jiħmar bħall-ħawħ tas-siġar li kellu fil-ġnejna għelqu ir-rebbiegħa u għajnejha kienu mat-tbissima jkellmuh bi ħlewwa u jagħfirxulu qalbu u jimlewlu rasu b'mitt ħolm imżewwaq ta' xenqa, tama u hena, imħallat 'l hawn u 'l hinn b'taqtigħ ta' qalb, ta' biża', dwejjaq u ferħ flimkien li bihom maż-żmien bdiet tintisegħ il-ħajja tiegħu. Trejżi kienet daħlet f'qalbu, iżda, jaħsra, ma dametx daqs kemm kienet damet marbuta ma' tiegħu, meta tfal, bla ebda ħsieb ta' ħażen u qerq tad-dinja, huwa u hi, kienu jissieħbu flimkien, fit-tbaħrid, jew jaqda flimkien lil nieshom fir-

xogħol tar-raba' fi żmien il-ħrit, il-ħsad, id-dris jew it-tisqija tal-bħajra fis-sienja.

Darba li Ġanni kien għal ħabta tal-għabex rieġa' lejn il-maqjel bil-merħla tiegħu minn mogħdija ta' wied taħt ir-riħ tar-raħal jilmaħ lil Trejżi tkellem suldat Inġliż daharha mal-kixtbiena tar-rixtellu tal-għalqa ta' Vitor, hu ommu. Mal-ħoss tan-nwieqes tal-mogħoż mexjin quddiem, Trejżi xirfet wiċċha minn wara s-suldat li kien qiegħed iġħatti nofsha, wieqaf b'idu x-xellugija max-xewka tal-koxxa tal-bieba u b'idu l-oħra mitnija fil-lemenija ta' Trejżi. Hemmhekk kien li Ġanni ntebaħ bi Trejżi u din minnufih ħbiet wiċċha, saret ħamra nar, u rtasset kemm setgħet mar-rokna tal-bieba.

Ġanni ħass għall-ewwel darba l-imrar ta' mħabbtu. Qalbu keśħet u ma felħetx tegħleb dik id-deħxa u bħal qata' jiesu li jwettaq il-ħsieb li jingħaqad ma' dik li kien joħlom biha minn mindu ħass l-ewwel xrariet ta' mħabba, ma' dik li kienet is-sieħba ta' tfulitu, li kien beda jħobb bħal oħtu u li qatt ma sata' jaħseb li kellha tqarraq bih. Dik il-lejla daħal id-dar qalbu sewda, ħosbien, jitbandal; ħalla l-bhejjem jidħlu wħudhom ġewwa l-maqjel, qatta' ftit silla, ferrixħielhom kif ġie ġie fil-maxtura u kien għoddu nesa jimlielhom barmil ilma biex jisqihom, u, bla ma sejjaħ lil ommu biex tagħtih jiekol, tala' bil-kiss il-kiss għal ġewwa l-għorfa u nxeħet fuq mitraħ tat-tiben u fettex li jorqod u bl-irqad jinsa l-qerq tad-dinja, għax dik kienet l-ewwel darba li ħass kemm tassew id-dinja kienet qarrieqa.

Minn dik il-lejla Ġanni ma fittixx li jiltaqa' ma' wiċċ Trejżi, u Trejżi nħbiet minn wiċċu, iktarx għal mistħija milli biex taħarbu. Meta ntebħet li Ġanni ma ħax iżjed ħsiebha, li kull fejn jilmaħha mill-bogħod huwa u ġej jew sejjer bil-merħla jikser il-kantuniera jew jieħu trieq oħra, għaddiet xi jumejn qalbha sewda, iżda fl-aħħar, għalkemm l-imħabba tagħha lejn Ġanni kienet iżjed safja mill-ġibda li kellha għas-suldat, ħasbet li biex idderri d-dwejjaq li qabduha bil-firda tal-maħbub ta' torbitha, tibqa' twieġeb għaž-żegħil tas-suldat. U hekk għamlet u baqgħet tagħmel, għalkemm wara kollox qatt ma setgħet issib is-sabar u l-hena tagħha kif kienet tixhed kull tħissima bierda li toħroġ minn fommha meta tiltaqa' u tkellem il-maħbub ġdid tagħha.

Fuq dak li għadda minn Ġanni, Trejżi ma dametx ma semgħet minn għand waħda xiħa ġara tagħha li tarrfitha li Ġanni kien sa jitgħarras ma' waħda li ommha kienet mid-

hla ta' dar niesha, u li ommu kienet kemm-il-darba semmithielu u hajritu għaliha jekk jigi li jagħmel il-ħsieb li jkollu daru,—l-iktar minn mindu n-nies kienet bdiet tqassas fuq Trejzi meta dan l-aħħar kienu jarawha tterraq lejn il-Belt u tmur taqdi lil xbintha f'dawk il-ħwienet tax-xorb u xxerdet ix-xniegħa li kienet qiegħda tittajjar wara suldat.

"Dik il-ħalja ta' Trejzi fuq ruħha wisq u xejn ma togħgobni —Lieni ta' Zanza hija tifla għaqlija, bint is-sewwa, tal-gabra, ta' fommha xieraq u mistura, Kemm xtaqt ibni, li ssib tifla bħal dik li tigbrok u tigborlok darek". Ġanni lil ommu, li kien għodda qorbot is-sebghin sena u l-mard kien għakkisha daqshekk li ma kellux it-tama li jibqa' jgawdiha għal żmien twil, kien joqgħod jismagħha ħosbien, meta qabel ma jorqod u wara li jkun qalu r-Rużarju, kienet tnewwillu l-platt minestra u twaqqa' l-kliem fuq Trejzi. Ġanni kien ilu ltim minn missieru u kliem ommu kien igħożżu u x-xewqa ta' qalbha ma xtaqx jiksirha; iżda Trejzi kienet laħqet daħlet f'qalbu sewwa u ma satax jaqlagħha bla ma jmarrar l-isbaħ jiem ta' ħajtu, u għalhekk kien iwar-rab il-platt minn quddiemu bla ma jtemmu, igħaddas rasu u jfittex imur jimtedd.

Iżda, meta għal dik il-ħabta sewwa li Trejzi kienet ġenbitu, lil ommu kienet tatha bħal taqliba u wara għaddiet għall-aġħar, fl-aħħar waqtiet ta' ħajjitha huwa resaq lejha u b'idejha l-kiesħa magħfusin ma' sidru u b'għajnejh mimlijin dmugh fettex li jisraq l-aħħar kelmiet tagħha minn għajnejha li kienu qed jingħalqu għal dejjem, telgħetlu bħal għoqda fi griżmejh u: "Jommi" infexx igħid f'bukja "jien inwiegħdek li ntemm xewqtek...berikni; irrid li tmur b'rasek mistrieħa.." U biesha fuq għbinha kiesaħ bil-għaraq tal-mewt. Ommu bexxqet għajnejha li minnha ħarġet l-aħħar teptipa tad-dawl inemnem ta' ħajjitha u mietet bi tbissima fuq fommha.

Wara l-mewt t'ommu, Ġanni ma damx ma ltaqa' ma' Lieni; għaddew għat-tnidijiet u wara xi żmien iżżewġu u t-tiegħ sar bil-mistur imħabba l-vistu ta' l-omm.

Ir-riġment li kien qiegħed taħt it-tined fl-egħlieqi ta' wara d-dwejra ta' omm Trejzi telaq u mar fl-inħawi tat-trinċieri tas-swar tal.....

Trejzi sabet ruħha weħidha b'jiesha maqtugh li targa' tirbaħ l-imħabba ta' Ġanni li qabel kien wera li hu mignun għal warajha u għal xi żmien, qabel ma semgħet li sa jiżżewweġ, għaxet bit-tama li targa' tigbdu lejha u jaħfrilha

d-dnub tagħha ta' xbejba fiergħa li kienet; mill-banda l-oħra dan il-waħx ħassitu wisq iżjed meta mar-rigment għabet ukoll minn dawk l-inħawi x-xbieha dejjem daħkana u ċajtiera ta' Freddie li biha kienet ittaffi u ddewwi xi ftit l-imrar tad-dwejjaq tagħha. Għalhekk għodwa waħda sarret ħwejjigħa u, wara li fetħet qalbha ma' ommha u wrietha l-ħsieb tagħha u rat li ma qaltlihiex le, marret għand xbintha Zolli, ftieħmet magħha u telqet għall-Belt fejn mhux wieħed u tnejn mill-imgħallmin tal-ħwienet tal-baħrin kienu talbu lil Zolli biex tiks bilhom xi xbejba tal-ħwienet u jekk jista' jkun lill-filjozza tagħha. Il-lejla ta' dak in-nhar stess, Trejži jew Tessie, kif dlonk saru jsejħulha u jafu biha, dehret bil-lbies imqaċċat, b'xagħarha kollu innukklat u maqtugħ qasir, b'xuftejha miżbugħin mil-lewn il-qroll, u bil-par ħoloq kbar imdendlin ma' tarf widnejha, f'wieħed mill-bibien tal-ħwienet tax-xorb tat-trieq id-dejqa flimkien ma' xi tnejn minn sħabha tistieden bil-ħarsa tagħha lil xi suldat jew parruċċani oħra għal ġewwa l-ħanut. Izda, Trejži, dik il-lejla ma kenitx f'sikkitha, u kull tbissima ta' fommha ma kenitx taqbel man-nar mitfi ta' għajnejha.

Il-għada fil-għaxija, madankollu, wiċċha kien ħa xi ftit tad-dawl; ma' ġenbha f'rokna tal-ħanut kellha lil Freddie li fin-nofs ta' nhar mistrieħ li kellu, kien mar iżurha fil-ħanut fejn hija baqgħet tgħidlu bil-miktub li qiegħda taħdem bħala "barmaid".

* * *

Il-għada ta' l-ewwel attakk tal-għadu mill-ajru kif semmejna, Trejži telqet mill-ħanut tax-xorb f'waħda mit-triqat dojoq tal-Belt lejn ir-raħal għax kienet fuq ix-xwiek biex tkun taf x'sar minn ommha u huha. Hija u sejra fuq ix-char-à-banc semgħet min igħid u jistagħģeb bil-ħsarat li saru fl-inħawi u ġewwa l-qalba tar-raħal tagħha. Malli rifset l-art fit-trufijiet ta' bejn żewġt irħula, u qabdet it-trieq li tagħti għal ġewwa r-raħal, b'qalbha ttaqtaq u b'nifsha maqtugħ, xehitet il-ħarsa tagħha 'l hawn u 'l hinn biex tfitteħ xi sinjal ta' xi ħsara milli semgħet igħidu.

Ix-xemx kienet ilha xi siegħa li telgħet u—fejn dari kont tara dak il-ħin xi bidwi fuq il-qiegħa jidres il-qamħ jew fir-raba' jaħrat bil-bhima, jew inaqqax fil-gifun tas-swieqi jew tisma' ż-żaqziq tas-sienja ttalla' l-ilma—dak in-nhar l-egħlieqi kienu baħħ, kien donnu għadu ma sebaħx, u xejn ma kont tisma' ħlief xi dubbiena żżanzan mal-ħajt tas-sejjeħ taħt xi sigra tat-tin u l-arlogg tar-raħal idoqq

b'lehen li f'dik il-ħemda kien jinħass iżjed sħiħ u jdamdam iżjed mis-soltu.

Hekk kif waslet f'salib it-toroq qabel ma tikser għat-trieq li tagħti għall-misraħ tal-knisja, Trejżi waqqfet il-ħarsa tagħha fuq il-kantuniera ta' bini mwaqqa'. Kien il-ħanut ta' Grezzju l-Għannej fejn għal fil-għaxija ħuha flimkien ma' oħrajn tar-raħal kien bejn terz inbid u ieħor iqatta' xi siegħa jithaddet jew jedha jilgħab il-karti. Gebel, twieqi, bieb, bank, mejda u fliexken kien kollox borg wieħed. Mitt ħsieb għaddielha minn rasha! "Min jaf ħija?— Min jaf?... " bdiel taħseb. Sew dak il-ħin infetaħ bieb kbir ta' remissa qadima jzaqzaq fuq l-egħrieqeb. Kien ix-xwejjah Gawdenz tal-Għoqdi, il-bidwi, ħiereg bil-bagħal u warajh ibnu l-miżżewweg jigbed il-karrettun. Wara ftit dehret il-mara t'ibnu b'tarbija fuq dirgħajha u tifel ta' sentejn iżżommlu idu. Trejżi griet għal fuqha: "X'waħda din, Ann! Xi ħsara! X'ħerba!"—"Iva, Trejż, il-Bambin ried li kien għadu l-ħin—it-tlieta ta' wara nofs in-nhar—u Grezzju kien għadu ma fetax il-ħanut. Il-bomba giet fuq is-setaħ u niżlet sa qiegħ il-bir. Aħna konna fuq il-qiegħa. In-nies tal-ħara twerwret. Ġejna nigru d-dar; bibien u twieqi miftuħin, ċaċċis imtajjar, injam u ħgieg imkisser. X'genn! Nies igħajtu, tfal iwerzqu u jibku"—"X'waħda din! X'kellna naraw Ann. U fejn hemm iżjed imwaqqa'?"—"Sew sew ma nafx, Trejż. Inħossni niexfa u mibluha! Ighidu li wara l-knisja ggarraf xi razzett u għorfa fi Sqag ir-Rummiena."—"Boġħod xejn mid-dwejra tagħna?"—"Ruħi, Trejż, ma nafx ingħidlek. Mill-bieraħ 'l hawn ma xrixtx mill-għatba 'l barra. Naf li n-nies tar-raħal nofsħa telqet, min għar-Rabat, min għal raħal u min għal ieħor, Aħna wkoll għamilna l-ħsieb inwarrbu, għalkemm ix-xoġħol tar-raba' u tal-qiegħa jżommna. X'taġħmel?—Wieħed jiskansa kemm jista'. Ili mill-bieraħ nigbor il-ftit ħwejjeg tal-bżonn"; u kif Anni qalet hekk resqet ħalqha f'widneju Trejżi, u sefsfitilha: "...għandi xi ħajta deheb, ngħidlek is-sewwa, qlajtha minn fejn kienet u sa ngorrha miegħi".—"U fejn sejrjn, Ann?"—"Għand nies ir-raġel, Haż-Żebbug, sakemm naraw id-dinja kif taqleb... Sa nidħol sa gewwa għax ħallejt l-istanjata tal-kafé fuq in-nar; għadna b'xejn, lanqas sabar nitrejqu; u għad għandi dik it-tagħbija għal fuq il-karrettun" u kif qalet hekk, Anni sellmet lil Trejżi; din qaltilha "Saħħa... il-Bambin jieqaf magħna." u telqet tñaffef il-pass lejn il-misraħ.

Il-knisja kienet magħluqa; fuq iz-zuntier ħadd; ħwienet u djar kollha mitbuqin,—ma kontx tara ħilief xi kelb magħlub

imgeddes wara xi bieb, li mal-passi ta' bniedem għaddej italla' rasu u jħares b'għajnejn tal-ħniena, u ma tismax ħilief il-għajta ta' xi qattus wara l-ħadid tat-twejqa ta' xi kantina jnewwaħ u jdur. Trejzi kisret għal wara l-knisja u għibdet għat-trieq id-dejqa fejn fit-tarf kienet toqgħod ommha. Dik it-trieq kienet tilwi għat-trieq il-wiesgħa li qalb il-beraħ tal-għelieqi tiegħu għal raħal ieħor. Hadd mill-girien ma kien jinstama' leħnu, ebda ħoss ta' bhejjem fi-imqawel li bihom kienet mimlija dik il-ħara; lanqas it-taħbit tan-newl tax-xwejjha Mariroż li kont tisimgħu dejjem sejjer minn x'ħin jisbaħ sakemm jidlam. Izda hekk kif qorbot lejn bieb darha tisma' ċ-ċempil ta' nwieqes ta' merħla gejjja minn wara l-minkeb ta' tarfit-trieq u l-għajta ta' "Dza l hemm il-belqa!", leħen mhux għdid għal widnejha, għalkemm kienet ilha ma tisimgħu—leħen li f'dik il-ħemda u taqtigh ta' qalb ħassitu bħala leħen ta' ħabib għaziż u ħanin. Waqfet tissamma'. Il-leħen siket, izda fegġet il-merħla u quddiemha l-kelb ta' Barbarija ta' Ġanni u, wara ftit, deher huwa wkoll. Hasset bħal kešha f'qalbha. Inħasdet, indohxet. Ġanni talla' rasu u quddiem dik ix-xbieha—li dak il-ħin ta' waħx, ta' niket u hemm dehret bħal dell ta' l-isbaħ u l-egħ-zeż żmien ta' xubitha, il-lum imgeżwer gewwa sħaba l-aktar sewda—quddiem dik ix-xbieha, ħass leħen qawwi gewwa qalbu li qajmu mid-dgħaben ta' l-imgħoddi u gaghlu jħoll ilsienu u jaħfer dak il-ħin lil dik li kienet ħasditlu l-ħena ta' ħajtu u ħallietlu gerħa f'qalbu li ż-żmien ma jstax ifejjaq.

"Trejzi!" għajjat Ġanni hekk kif waqaf għal għarrieda.

"Ġanni!" għajtet ukoll 'Trejzi bla ma riedet u għaddset rasha għaliex stħat turi wiċċha li kien tbiddel minn dak iż-żmien li kienet tkellem lil Ġanni, u meshet xuftejjha għax ftakret li kif qamet ħarġet bla ma lanqas ħaslet wiċċha.

"X'giebek?"

"Ġejt nara x'għadda minn ommi u hija."

"Ommok u ħuk telqu l-bieraħ mal-girien."

"Fejn?"

"Ir-Rabat, qalu, f'xi għorfa ta' razzett, l-Għerixem."

Trejzi dehret ħosbiena, u wara ftit: "Min jaf x'garrew magħhom?—Ikolli nidħol u niġbor ħwejġi"—

"X'garrew ma nafx sewwa; naf li telqu għal għarrieda u ma selgħux ħadu magħhom ħilief ħwejjeġ żgħar u tal-bżonn."

"U int?"

“Jien ghalissa ghadni hawn. Omm il-mara marida u ma nistax nitharrek.”

“Il-Bambin isabbrek”, temtmet Trejzi. Qalbet ghajnejha fuq Ġanni u dlonk reggħet baxxiethom fil-waqt li tharrket bhalkieku biex taħrab mill-harsa tiegħu u minn kliemu. Ġanni għaddas rasu wkoll, u “Selli għal ommok”, qal minn taħt ilsien, u ġibed 'l isfel. Trejzi waqfet thares lejn Ġanni sejjer hosbien isuq il-merħla u malli għab u waslet quddiem il-bieb ta' dar ommha daħħlet idejha fil-qoffa li kellha f'idejha, bhalma kienet tagħmel meta kienet f'dar ommha r-raħal, iżda dlonk intebħet li l-muftieħ tad-dar ma kienx għandha. Qagħdet hosbiena għal ftit, imbagħad f'daqqa waħda, bhala ġieha hsieb f'rasha, daret minn tarf it-trieq, għaddiet tgħagħgel minn ġo mogħdija, fetħet xatba, ġiet ġewwa għalqa tal-bajtar tax-xewk, qabżet ħajt baxx tas-sejjeħ, ġiet ġewwa mandra, daħlet ġewwa maqjel li kien mimli bit-tjur u issa battal, telgħet fuq maxtura, tawlet idha l-lemeniġa għal fuq il-ħogor ta' twejqa u minn hemm ħatfet muftieħ, nizlet, ħarġet mill-maqjel, resqet lejn bieb ta' wara d-dwejra, daħħlet il-muftieħ fit-toqba tas-serratura, dawritu u l-bieb infetaħ. Dlam ċappa; kollox magħluq u mitbuq. Bdiet itteftet b'idejha sa ma sabet il-bieb li kien jagħti għall-kamra tar-rqad fejn ġewwa senduq kellha ħwejġiha. Tellgħet il-lukkett u fid-dwal ta' daqsxejn ta' lampa li kienet għadha itteptep quddiem ix-xbieha tal-Madonna tad-Duluri, fetħet it-tieqa li kienet tagħti għal ġenb wieħed tal-għalqa, fetħet is-senduq, ġabret dehebha, għamlet sorra ħwejjeġ u ħabtet sa toħroġ, iżda ħasset x'ġigbidha lejn dik ix-xbieha Mqaddsa tal-Madonna li lejha minn dejjem kellha l-akbar qima. Dak il-wieċ deħrilha li kien waħdu fid-dinja li kien qed jixxierek magħha fit-taħbila u d-dwejjaq li f'hom kienet tinsab, u ħasset bhala farag li qatt qabel ma kienet ħassitu f'ħajjitha, fetħet armarju, qalgħet flixkun taz-żejt u ferrgħet għal ġewwa t-tazza: id-dija tal-fjamma ċkejka kibret minnufih madwar ix-xbieha li qatt ma deħritilha hekk ħelwa u ħanina; qagħdet għar-rkobbtejha, talbet u talbet bi ħrara sabieħ dik l-Omm tal-Ħniena tieqaf magħha, m'ommha, u ma' ħuha f'dawk is-siġħat hekk koroh u tal-biża' li kienu għaddejjin minn fuqhom u, fil-waqt li wegħditha li għandha titbiegħed mill-frugħat u t-tigrib tad-dinja, qelgħet l-inkwatru tal-Madonna, mesħet xuftejha għal darba u tnejn u bieset u reggħet bieset wieċ il-Madonna, u qegħditu mill-ġdid bil-qima kollha fuq il-gredenza. Qamet, għalqet it-tieqa, qabdet is-sorra, ħarġet mill-bieb tal-mandra, sakkret,

tefghet il-muftieħ fil-qoffa ta' idejha, qabzet iċ-ċint tal-ħajt, fetħet ir-rixtellu, għaddiet mill-mogħdija, giet għal fuq it-trieq, u telqet biex tmur issib 'l ommha u 'l ħuha fil-għorfa tal-Għeriexem.

* * *

Hekk kif niżlet mix-char-à-banc tar-Rabat għal fuq is-Saqqajja staqsiet minn fejn tgħaddi għall-Għeriexem lill-ewwel mara bil-qoffa tal-bajd f'idejha li lteqgħet magħha u li minn suritha u bixritha deħritilha li hi minn dawk l-inħawi, gibdet lejn it-trieq tal-Knisja ta' Sant'Wistin u ħadet ir-rota li minn ta' Duna tieħu għall-Għeriexem. Hija u mie-xja fi trieq kollha djar qodma u xi razzett 'l hawn u 'l hinn, tilmaħ lil wieħed mill-gar tagħhom, bejjiegħ it-tjur, waqqfitu u, wara ħafna mistoqsijiet lil xulxin u aħbarijiet fuq li gara r-raħal u bnadijiet oħra, saret taf li ommha kienet qiegħda f'għorfa ta' razzett fejn knisja ċkejknha qalb l-egħlieqi 'l hinn mit-trufijiet tal-bini u li ħuha kien daħal xriq ma' wieħed mir-raħal, Kieli t-Trux, li wara dik it-taħbila kollha kien telaq ma' l-oħrajn bil-merħla tiegħu u ħadha f'dak ir-razzett. Ħuha, Lonzu, tifel biežel, ħawtiel u għaqli dlouk intafa' għax-xogħol, idur bil-mogħoż, jirgħahom u joħroġ ibiġħ il-ħalib ir-Rabat u l-Imdina fejn kotra kbira ta' nies mit-tlitt ibliet u mill-irħula tan-naħa tal-Lvant tal-Gżira kienet giet tistkenn wara li ħalliet lil darha.

Trejzi ngabret fil-għorfa m'ommha u ma' ħuha. Dawn kienu diġà ħasbu biex jibagħtu jgħarrfuha biċ-ċaqliq tagħhom minn darhom hekk ħabta u sabta ma' Zolli, xbintha, li kienet niezla l-Belt li kieku dik il-għodwa ma laħqux rawha ma' wiċċhom.

L-ewwel attakki horox fi-inħawi tal-port u t-tlitt ibliet kienu ħallew lil Trejzi bħal mibluha fuq dak li garrbet hi stess u fuq dak li rat ir-raħal u semgħet. Wara xi ġimgħa li marret tingabar m'ommha fi-Għeriexem, bis-serqa u b'ħafna taqtigh ta' qalb, niżlet il-Belt tittawwal titwila u saret taf li l-ħwienet tax-xorb, biċċa kienu għalqu, u oħrajn jiftħu wara nżul ix-xemx u jarggħu jagħalqu kmieni. Il-ħanut fejn kienet taħdem hi kien għadu magħluq u aħbar Freddie ma kellhiex ħlief wara xi tliet ġimgħat minn waħda minn sħabha li ratha r-Rabat u li kienet daħlet taħdem f'ħanut ieħor f'dik it-trieq id-dejqa fejn Freddie mar għal darba u tnejn bit-tama li jiltaqa' ma' Tessa, imma mbagħad ma żiedx mar iżjed għax, milli jidher, qata' qalbu li jsibha.

Trejzi għall-ewwel sewdet qalbha u għamlet il-ħsieb li tmur taħdem f'dak il-ħanut bit-tama li targa' tilitaqa' ma' Freddie, iżda l-waqt ikreh li minnu kienet għaddiet raġġaġha mill-ħsieb u bħal tkexkxet taħseb jekk, Alla jħares qatt, kellha tigri xi diżgrazzja lil ommha jew lil huha fil-waqt li tkun barra mid-dar bla ma tista' tagħtihom għajnuna, u jkol-lha xogħfa hekk kbira għal ħajjitha kollha, ħtija tal-fruġat tagħha; għax wara kollox, bil-fieles kollha li kellha f'rasha, Trejzi kienet marbuta ma' darha u mrobbija fil-biża' t'Alla.

Trejzi, barra milli ddur dawra mal-għorfa, tagħmel il-mifrex u ssajjar, kienet ukoll tgħin lil huha jagħlef u jisqi lill-bhejjem, għax ommha li kienet qalbet is-sittin, wara marda twila ta' deni biered, beqgħet fjakka minn qalbha u ma tiflaħx għax-xogħol tad-dar. Iżda xi biċċa xogħol oħra barranija u ta' qligħ il-flus ma kenitx tirruftaha. Għall-ewwel kien hemm min ħajjarha tidħol taqdi lil xi familji Ingliżi l-Imtarfa, iżda, biex ma' xi teftifa xogħol oħra tkun tista' tilħaq, mad-dar, indaħlet ma' oħra minn sħabha tar-raħal għall-ħasil biss tal-ħwejjeġ tas-suldati l-Imtarfa fejn kienet tmur darbtejn fil-gimgha. U billi kienet laqget tgħallmet erba' kelmiet bl-Ingliż sewwa, hemmhekk kienet indieħset f'xi ħanut tax-xorb fejn ma' tul in-nofs ta' nhar kienu jiltaqgħu xi erba' suldati, tnewlilhom xi tazza birra u b'hekk iddaħħal xi pirkaċċi.

Għeluq is-sajf il-qilla ta' l-attakki tal-għadu mill-ajru kienet bdiet turi li naqset u biċċiet min-nies li kienu laħqu ħallew lil darhom u ġarrew ħwejjigħom u marru jistkennu f'xi kamra ta' dar jew dwejra ta' nies oħra, f'xi għorfa, f'xi kantina, f'xi knisja u qadima qalb ir-raba' u saħansitra f'xi kannierja, kienu ħadu nifs qawwi u ttamaw li ma' dħul ix-xitwa jkunu jistgħu jurgħu jingabru lejn darhom. Il-bombi tal-għadu kienu 'l hawn u 'l hinn ħallew sinjali ta' ħirba ta' djar, għorof u rziezet f'xi nħawi ta' madwar it-Tarzna u f'xi rħula ta' madwar furtizzi u ajru-dromi; iżda għal ħabta tal-ħarifa waqgħet bħal hemda; it-tvenvin ta' ajruplani tal-għadu u t-tfaqqiġħ tal-balal tal-kanuni mill-art u tal-mitralji mill-ajru kienu donnhom waqfu għalkollox bħal meta, wara l-istagun tal-passa tal-għasafar tal-kaċċa ma jibqax jistama' kmieni fil-beraħ tal-għelieqi l-isparar, wieħed wara l-ieħor, ta' l-ixkubetti tal-kaċċaturi. Xi ħadd ħaseb li dik kienet bħal hemda qar-rieqa u iktarx li ma ħasebx ħażin.

Ix-xewqa li targa' għal darha kienet ukoll tnisslet fi Trejzi billi 'l ommha kienet taraha ma tiflaħx u magħdura,

barra minn darha, fil-waqt li l-graba, il-ħbieb u ġirien li bihom setgħet titwennes u jkollha xi għajnuna minnhom biex jagħtu daqqa ta' għajn 'l ommha kienu, tista' tgħid, kollha imxerrdin jew imbegħdin. F'ettliha, għalhekk, għeluq il-ħarifa u l-bidu tax-xitwa tinżel niżla r-raħal ma' waħda mill-ħbieb tagħha u trewwaħ il-kmamar li kienu ilhom magħluqin għal ħames xhur sħaħ. F'dan iż-żmien kollu r-raħal ma kienx fadal wisq nies, ħlief xi raħħāl, xi bidwi u xi erbgħa min-nies, xjuħ li ma kellhomx fejn imorru jgħixu biex jaħarbu mill-ħsara ta' l-attakki tal-għadu. Dawn kienu bil-lejl jistkennew fil-garagor tal-kamqnar jew jidħlu jorqdu fil-kannierja tal-knisja. Fit-trufijiet tar-raħal kien hemm it-tined tas-suldati. Fil-misraħ ebda ruħ u ma kontx tara diehel il-knisja ħlief il-kappillan, is-sagristan u lid-deffien. Ħwienet ebda wiehed miftuħ.

Iżda meta Trejżi niżlet iżżur lid-dwejra tagħhom sabet li r-raħal kien beda jargħa' jitgħammar b'xi nies li kienu twarrbu —xi ħanut beda jiftaħ fil-għodu u jagħlaq kmieni wara nofs in-nhar biex sidu jmur jingabar ma' niesu li kienu għadhom iġhammru 'l bogħod. Xi karettun mgħobbi bil-għamara miġbud minn xi ħmara jew baġħal kien dlonk jidher wieqaf u jħott quddiem xi bieb. Xi nies kienu reggħu ġew biex iġhammru f'darhom. Fil-misraħ, u 'l hawn u 'l hinn f'xi triqat tar-raħal, kienu tħaffru ġol-blat mas-seba' qasab lisfel mill-wieċ tat-trieq xi postijiet tal-kenn għall-attakki tal-għadu mill-ajru, illi n-nies drat is-sejħilhom bl-isem Inġliż ta' *shelters* jew fuq ix-xeħta maltija bl-isem ta' *xeltrijiet* jew *xejtrijiet*. Id-daħliet tagħhom biċċa kienu għadhom mikxufin u oħrajn mibnijin u msaqqfin b'saqaf tal-konkos. Minn xi oħrajn li għadhom jithaffru jew jitwessgħu tara l-haddiema ħerġin, imgħobbija, biċċa bil-qfief tat-terrapien u mazkan, u oħrajn bil-ġebel maqtuġħ. Dawn ix-xeltrijiet kienu tħaffru b'heffa kbira f'dawk l-inħawi fejn kienet saret l-ewwel u l-akbar ħsara u ħajru n-nies tar-raħal biex targa' għal darha.

Fil-Belt bdiet ukoll tidher tiċċaqlaq il-ħajja ta' dari u xi ħwienet, l-iktar tax-xorb, reggħu nfetħu u qabdu jħawtlu fin-negozju tagħhom u t-toroq jizegħdu bin-nies u l-mina tal-ferrovija l-qadima titbattal minn bosta minn dawk li kienu jgħixu fiha u jarggħu għal darhom. Il-ħwienet tat-trieq id-dejqa reggħu għal fil-għaxija jsemmgħu d-daqq tal-banda "Jazz" bit-taħbit tat-tanbur u tal-plattini tar-ram mħallta mal-għana tas-suldati u tal-"barmaids" li malli titbexxaq il-purtiera tal-bieb tal-ħanut kont tarahom qishom

ħafna friefet għal fuq dak is-suldat u l-ieħor f'baħar ta' dwal imsahħab bid-dħaħen tat-tippip.

Għalhekk wara xi jumejn li kienet marret tiftaħ u trewwaħ id-dar tar-raħal, Trejzi reġġiet niżlet ir-raħal għal kollox flimkien m'ommha u ħuha, insiet il-biza' tal-waqtijiet koroh li d-dinja kienet għadha tinsab fihom, in-nofs wegħda li għamlet f'qalbha li tibqa' tgħix miġbura f'dar ommha, u malli rat li ommha reġġiet ħadet ftit tar-ruħ u xbintha serrħitilha rasha billi wegħditha li għandha tieħu ħsieb ommha u torqod il-lejl magħha għal wens u għal dak li jista' jinqala', hija dlonk għamlet il-ħsieb li targa' għal ħajja ta' qabel u tidħol bħala "barmaid" fil-ħanut li fih kienet qabel. Ir-rigment ta' Freddie kien siefer għaċ-Cirinajka u l-ħajra tagħha kienet, għalhekk, imqanqla iktarx mix-xewqa li tikser ir-rota ta' ħajja waħda u d-derri d-dwejjaq ta' dawk iż-żminijiet milli biex targa' tinseġ xi ġrajja oħra ta' mħabba ma' xi suldat.

* * *

Kienet bilkemm ilha xaxar taħdem ta' "barmaid" f'dak l-istess ħanut fejn fil-bidu tas-sajf ta' dik is-sena kienet garrbet il-biza' u l-ħasdiet ta' l-ewwel attackk fil-għodu u dawk, iżjed ħorox, ta' dak in-nhar fil-għaxija — meta kellha hekk għal għarrieda bla ebda ħsieb ta' xejn iġġarrab wieħed eħrex u iżjed qalil li ħasad u rieġħed il-belt u l-inhawwi kollha ta' mal-Port il-Kbir, bl-Isla, Bormla u l-Birgu.

Fil-ħin ta' l-ewwel sigħat ta' wara nofs in-nhar, meta l-ħajja tal-belt kienet qieġħda tistenbaħ mill-ħiedla ta' l-ajru fietel ta' nofs in-nahar xitwi u tithejja biex tiċcaqlaq u tistgħall il ftit sigħat ta' dawl li kien baqa' mill-jum ta' dak in-nhar, il-ħwienet tat-trieq id-dejqa fil-qalba tal-belt kienu diġà miftuħin beraħ u x-xebbiet tal-"bar", min min-sub fuq il-għatba, min bilqieġħda fuq banketta, ma' ġenb mejda, min f'nofs il-bwejba b'dirġħajhom miftuħin u b'idejhom imqabbdin mal-koxox tal-bieba, b'ilbies imqacċat u jistiednu lil xi suldat li jkun għaddej bid-daħka f'fommhom.

Trejzi tagħna kienet ukoll fost tlieta minn sħabha tlellex b'ilbiesha mqacċat li għal xi xhur kienet uriethom id-dlam ġos-senduq ta' taħt is-sodda fid-dwejra tar-raħal, iżda d-daħka ta' fommha kienet minn xi żmien 'l hawn tbiddlet fi tbissima mitfija taħt għajnejn suwed miksurin; xi ħsieb 'l hawn u 'l hinn kien idellel il-ħarsa tagħha.

Kien sew sew fil-waqt li Trejzi kienet mixħuta b'nofs ħajra fuq banketta ħidejn waħda mill-imwejjed tal-ħanut

ittanbar fuq il-wieċ tal-mejda b'subgħajha ta' idejha ix-xellugija, u b'rasha mmejla fil-keffa ta' idejha l-lemenija, meta f'daqqa waħda bħal berqa fuq ix-xefa ta' sema ta' lejla sabiħa tas-sajf, instemgħet tniġfet l-ajru l-għajta new-wieħa tas-sirena. Trejżi qajmet rasha; tnejn minn sħabha li kienu jiċċaċċraw u jiddieħku f'rokna siku f'daqqa waħda u waqqfu widnejhom. Waħda minnhom li kienet fil-bieb "Dan x'kien staqsiet?" "X'holmu bina?"—iżda ħadd ma stenna ebda attakk qawwi wara l-ħemda ta' l-aħħar xahrejn— u kulħadd, bħal ma kien ħadha bi drawwa, baqa' jagħmel ix-xogħol tiegħu, b'moħħu mistrieħ iktarx kont tarah joħroġ jittawwal u jarfa' ħarstu lejn is-smewwiet u jistħarreg b'għajnejh lejn dik in-naħa minn fejn kienet tinstama' ż-żanzina ta' l-ajruplan.

L-għajta mkaxkra tas-sirena kien ilha li siktet x'ħin f'daqqa waħda infetaħ in-nar tal-kanuni kollha tal-fortizzi ta' madwar il-plajjiet u tad-dahla tal-port bi tfaqqiġ hekk qawwi li l-bini theżheż u l-bibien bil-paranti tat-twieqi bdew jiċċaqalqu u l-ħiġieġ kollu jitriegħed. Wara ftit, mewġa wara l-oħra ta' ajruplani tal-għadu bi ħsejjes ġodda ta' twerdin, tvenvin u żanzin li jwaħħxu, jkexkxu u jkessħu d-demmi ta' kull min samagħhom fuq rasu għaddiet fil-baxx tiknes l-ajru ta' fuq il-bjut tad-djar. Dlonk instama' it-tisbit ta' twieqi u bibien jingħalqu hekk kif inħass it-tpaqpiq tal-balal u tal-mitralji minn fuq l-ajruplani għal fuq bini u triqat l-isparar qawwi ta' kanuni fil-qrib u, wara ftit, it-tisfira ta' bomba, imbagħad ta' oħra, u wara ftit ta' oħra, li b'ħoss idamdami waqgħu mhux bogħod mill-qalba tal-belt—ħoss li riegħed il-bini u l-art ġewwa l-ħanut. Il-ħitan deħru jixxejru u l-armatura bil-fliexken jiċċaqalqu u t-tazzi ta' fuq il-bank jinqalbu. Ix-xebbiet tal-"bar" inħassdu, waqfu miċ-ċaċċrar, wiċċhom sfar daqs il-qarsa tax-xema', ħarsu lejn xulxin; Trejżi, kollha imwerwra, qabżet minn fuq il-banketta twiežen lis-suldat li kien bilqiegħda fejnha bit-tazza tal-birra quddiemu, u li mad-damdima mlaħlaħ kif kien bix-xorb inqaleb għal fuqha u kien għoddu mar fl-art li ma laqgħetux bil-ftit tas-saħħa li kien fadlilha.

"*Curse the Huns and Mussolini!*" gerger is-suldat fil-waqt li fettex jieqaf fuq saqajh, jixxengel 'l hawn u 'l hinn. "X'waħda din! X'ifaqqgħu l-balal u l-bombi! Qatt ma nħassu daqs il-lum! Il-Madonna tal-Karmnu tħarisna!"—Bdew iġhidu mismutin dawki ix-xebbiet. Trejżi, malli wieżnet u għenet lis-suldat joqgħod bilqiegħda f'rokna tal-ħanut, raddet is-salib, għaddset rasha u bdiet tgedwed it-talba lill-Madonna li minn xi ftit żmien kienet tgħallmet

l-Ġneriexem fejn in-nies tal-ħara tagħha kienu jgħiduha kull lejla wara r-Rużarju. Wara ftit siket kollox, iżda f'daqqa waħda mewg'oħra ta' ajruplani nstemgħet rieġa' dieħla tvenven utaqsam l-ajru fil-baxx b'żanżin ta' riħ qawwi li donnu ried iħebb għall-bini u jgarrfu; warajh xita ta' balal jcaqqu waħda wara l-oħra. Wara ftit raġa' siket kollox u xejn ma nstama' iżjed, bħal mita fuq il-plajja jiskot il-mewg' qawwi tal-baħar malli jaqa' r-riħ u targa' l-ħemda bil-waħx tal-qirda li ħalliet warajha l-qilla ta' l-irwiefen.

Dak in-nofs ta' nhar u dik il-lejla Trejżi u sħabha tal-ħanut għaddewhom fil-bieb ma' oħrajn ta' ħwienet oħra ta' ħdejhomm jlabalbu fuq il-ħsarat li saru mill-"blitz" ta' attakk bl-ajru li għall-ewwel darba kien sar dak in-nhar fuq il-gżira mill-Ġermaniżi.

Trejżi kellha mitt sena sakemm jisbaħ l-għada u titlaq għar-raħal għand ommha biex tara jekk safax kollox bis-sliema wara attakk hekk aħrax. Malli sebaħ ġabret il-ftit ħwejjeg' li kellha, għamlithom ġewwa l-qoffa ta' l-idejn, telqet u għodu għodu sabet ruħha wara bieb ommha tħabbat,

Ix-xemx kienet ilha mas-siegħa li telgħet, iżda t-trieq kienet baħħ, il-biċċa l-kbira tar-rgiel li jbigħu l-ħalib kienu għadhom bil-merħla barra, oħrajn fil-għalqa u xi nisa ġewwa bit-tfal li għadhom reqdin. Waħda mill-ġirien fetħet it-tieqa. Kienet Ketrin il-mara ta' Ġakbu, il-Ġennien tal-Baruni. "Ara Trejżi; mit-taħbita ħsibtu li int!" infexxet tgħid lil Trejżi, "Mn'Alla li ġejt, għax ommok kienet bi ħsiebek u ħuk kien ġej għalik. X'waħda din u x'waħda din! Hadd ma raqad, kulħadd imwerwer. Id-dar ta' Ġanni, ir-raħħál, weqgħet!"

"Weqgħet?! Kif?! Meta?!" Staqsiet Trejżi mgħaġġba bla ma ħallietha ttemm kliemha. U hawn infetaħ il-bieb u xirfet ommha, rasha mgħottija b'xalla, b'għajnejha mik-surin, b'wiċċha musfar, u b'daqxnejn ta' rogħda fuqha. Għajnejn Trejżi, li kollha mibluha kienet qiegħda tistenna l-ġara twegibha, dlonk inxeħtu fuq wiċċ ommha u bil-ħarsa wieqfa fuq tagħha donnha riedet tisraq u tkun taf minn għajnejh ix-xiħa il-għala kienet tidher hekk magħdura.

"Saħħa Ketrin! Imbagħad ngħaddi narak" qalet bil-għaġla Trejżi lill-ġara, mingħajr ma stenniet twegiba u daħlet ġewwa m'ommha.

Omm Trejżi, wara dak it-taħbit u tbatijiet li garrbet minn meta kellha tiċċaqlaq minn darha u tmur barra mir-raħal tgħix għal xi żmien f'dar oħra, ħasset saħħitha dejjem

tonqosha, u bilkemm felhiet tħarrek riglejha meta fl-attakk aħrax tal-għadu tal-gurnata ta' qabel wara nofs in-nhar il-girien gew iħabbtulha u niżżluha magħkom fix-xelter ta' tarf it-trejqa tal-misraħ. Dak il-hin binha kien fir-raba' tal-barba Gawdenz u kellu jmur jistkenn ġewwa girna. Għal fil-għaxija, biex ma toħroġx minn friexha u barra minn darha bil-lejl, jekk qatt kellu jinqala' attakk ieħor u ma teħux kedda, kien ġarrilha saqqu tat-tiben bil-firxa u l-għata, u dak il-lejl kienet imteddet fuqhom ġewwa rokna tax-xelter. Izda l-għada ma seħitx f'sikkitha, ħasset bħal tkex-kixa bard ma' ġisimha kollu u nifisha maqtuġħ u, dak il-hin li waslet Trejži, ma kenitx ilha li reġġhet lejn darha wara li sebhiet fix-xelter.

Trejži, wara li ġagħlet 'l ommha tmur timented u tistrieħ u għattietha tajjeb, kebbset in-nar, raddet il-borma; wara ffitittawlet 'l ommha u sabitha rieqda, izda nifisha maqtuġħ u tqil u moħħa jahraq; fetħet kisknijiet il-bieb ta' barra, ħallietu mbexxaq u marret tħabbat il-bieb tal-ġara Ketrin, għax kienet fuq ix-xwiek biex tkun taf sewwa xinhu li ġara fuq id-dar imwaqqgħa ta' Ġanni, billi lil ommha f'dik it-taħbila ta' ħass ħażin ma kienx il-waqt li toqgħod tistaqsiha.

"Ġanni kien dak il-hin bil-merħla tiegħu f'xifer il-wied tal-Ħarruba fejn il-Barumbara taż-Zejtuni f'tarf ir-raħal u malli ħass dik il-ġliba ġfien ta' l-ajru ireddnu fuq rasu u jwaddbu dik ix-xita ta' balal u nirien, telaq jistkenn bil-merħla tiegħu ġewwa r-razzett ta' Ġamri tad-Dobri li kien fil-qrib. Kif taf int, din ix-xaqliba tagħna li taqleb għal fuq l-inħawi ta' l-ibliet messitha wkoll xi sehem ekejken mill-ħebba tal-għadu — u fost il-bombi li waqqħu, biċċa fl-egħlieqi ta' tarf ir-raħal u xi tnejn qalb il-bini—waħda giet fuq fil-bitħa tad-dar ta' Ġanni. Martu dak il-hin kienet taħsel il-ħwejjeġ fis-setaħ u ommha mixħuta fis-sodda tistrieħ. Sew waħda kemm l-oħra, milli jidher ma kellhomx żmien jitharrku minn fejn kienu, jew ma basrux bil-qilla ta' dak l-attakk u tnikkru; naf li mal-waqqgħa tal-bomba d-dar sfat gozz ġebel u l-omm u bintha ntradmu taħt iċ-ċenagar ta' ħitan, travi u xorok ta' l-isqfa, u minnhom ma nsab xejn ħlief il-ġisem, bir-ras u s-saqajn imtertqa."

Hekk qalet Ketrin lil Trejži li qagħdet tisma' minsuba fuq l-aħħar għatba tat-taraġ tal-għorfa fil-bitħa tad-dar tal-ġara, b'għajnejha mberrqin u b'widnejha miftuħin.

"U Ġanni?"— staqsiet Trejži.

“Ġanni,” wiegbet Ketrin, “infallik taħseb il-ħasda u l-għalja li ħa hekk kif sar jaf bil-hemm li f’daqqa waħda waqa’ fuq daru. Nies ommu dlonk baġitu lil wieħed mill-ġirien jilqgħuh f’tarf ir-raħal u jagħtuh il-bxara ftit ftit qabel ma jasal f’daru, iżda malli tarrfulu li daru gġarrfet u li l-mara u ħintu jinsabu taħt ir-radam ta’ ġebel, u li hemm iktarx xi tama li jaqalghuhom ħajjin, dan bħal barra minn sessih, telaq jġri, ħalla l-bhejjem warajh, u hekk kif wasal quddiem dak il-gożz ġebel, qasam il-kotra tan-nies, u b’idejh ġewwa xagħru nfexx igħajjat u jibki bħal tarbija u jsejjaħ lin-nies jaqalghulu lil martu u jġibuhielu ħajja jew mejta...”

Trejzi mibluha, bid-dmugħ f’għajnejha ma fethetx iżjed fommha; ħbiet wiċċha, u bil-kelmiet ta’ “Msejken Ġanni, imsejkena martu! Alla jagħtih is-sabar!” ħarġet minn dar il-gara biex tagħti daqqa ta’ għajn lil ommha li kienet ħallietha rieqda fis-sodda.

* * *

Trejzi baqgħet f’dar ommha li, għalkemm wara ġimgha ħadet xejra għall-aħjar, ma kenitx tiflaħ tmidd riġlejha bla ma taqta’ nifisha. F’xi attack tal-għadu mill-ajru, li ’l hawn u ’l hinn ħabat isir mal-lejl, lil ommha kienet tħalliha ma’ ħuha, mhux minn qalbha, iżda daqs kemm ommha u ħuha kienu jgħidulha tmur tistkenn mal-ġirien ġewwa xelter fil-blat ta’ wara l-knisja.

Lil Ġanni, li wara li safa’ bla mara u bla dar, mar igħix bil-merħla tiegħu għand għammtu, ġie li ratu l-ħadd kmieni għal quddiesa jew nhar ta’ xogħol għal barka fil-għaxija l-knisja, u lejh kienet taqleb minn taħt l-għonnella dawk il-għajnejn tal-ħniena u Ġanni, b’ħarsa dejjem miġ-bura u ħosbiena, kont tarah ifittex xi rokna, joqgħod għar-rkobbtejh, irodd is-salib, jitlob ma’ l-oħrajn, u, huwa u ħiereg, jekk jiltaqa’ ma’ għajnejn Trejzi jfittex li għal dak il-ħin jaħrabhom, iżda mbagħad bla ma jrid igħibhom quddiem għajnejh, u l-ħarsa tagħhom tal-ħniena jnisslulu f’qalbu faraġ hekk helu, li għal xi ħin kien jinsa d-dinja ta’ niket u dwejjaq li fihom sab ruħu hekk għal għarrieda. Ġie li Trejzi kienet tarah ukoll f’rokna fix-xelter għal fil-għaxija jew bil-lejl, dejjem ħosbien, iżda għad-damdima ta’ xi bomba fil-bogħod, kien iqajjem rasu, u, fil-ħin li n-nies imriegħda ttenni l-litanija, jarga’ jgħaddas rasu u jitfa’ idejh it-tnejn f’xagħru.

Kienu għaddew ma' l-erba' xhur minn mindu hija kienet reġgħiet lejn dar ommha, meta kienet flimkien ma' żgħażaġh ta' għomor wieħed, kellu jmur għal-lieva li minn xi ftit taż-żmien kienet twaqqfet f'dawn il-gżejjer. Hu kellu jitlaq mir-razzett tal-barba fejn kien idur bil-bhejjem, jinfired minn ommu u oħtu u jilbes ta' suldat għal taħt il-kampijiet tat-trufijiet tal-Mellieħa. Ganni ma sogħob bihx għas-servizz li fih kellu jingagga, iżda għall-imsejkna ommu li kellu jhalliha hekk magħdura fil-waqt li kienet tinħtieg min jindukraha u jieqaf magħha fi żminijiet hekk koroh u ta' qtigh il-qalb.

Kienet lejla tar-rebbiegħa u barra kienet għadha tinħass daqsxejn is-sirda ta' wara t-taqlib ta' l-ajru u l-qamar kien ilu li tala' minn xi siegħa wara li għabet ix-xemx, ixerred fuq il-misraħ u t-triqat hiemda tar-raħal xmara ta' dawl hekk qawwija li labra kont tilmaħha fl-art. Is-skiet ta' l-ajru kien l'hawn u l'hinn jinkiser mit-tvenvin ta' ajruplani għaddejnin jaqsmu s-smewwiet bid-dwal ħomor, bojod u koħol fil-ġnub u fid-denb. Il-lejl kien daħal ġmielu u n-nies tar-raħal, xi wħud kienu fuq l-egħtiebi ma għandhomx sabar imorru jorqdu; oħrajn qrib il-bieb tax-xelter, bil-qiegħda fuq xi haġra, u oħrajn għajjenin, mimdudin, jon-ogħsu jew b'għajnejhom imbexxqin u b'widnejhom weqfin biex malli jisimgħu l-leħen tas-sirena jitolqu jigrū għall-kenn.

Kien qaleb nofs il-lejl. Trejzi, wara li qalet xi haġa tat-talb u r-rużarju m'ommha li kienet mixħuta fis-sodda, kif rat li din għalqet għajnejha, resqet maqgħad tas-sogħda ma' ġenb is-sodda, qagħdet bil-qiegħda fuqu u meddet rasha min-naħa ta' driegħ ommha. Idha l-waħda ġewwa ħogorha kienet għadha bil-kuruna tar-rużarju biż-żibeg tal-laring u idha l-oħra taħt rasha. Għalkemm għajnejha magħluqa Trejzi baqgħet imqajma u ngħas ma seta' bl-ebda mod jidħol f'għajnejha. Id-dlam tal-kamra kien miksur biss mid-dawl inemnem tal-lampa fuq il-gredenja quddiem ix-xbieha tal-Madonna tad-Duluri. Il-ħemda tal-lejl f'daqqa waħda inkisret mill-għajta newwieħa tas-sirena. Wara ftit instama' t-tgegwiġ ta' nies għaddejnin iġħaġġlu, imbagħad skiet, imbagħad it-treddin ta' ajruplan għaddej fl-bogħod. Wara ftit taħbita ċkejna tal-bieb. Trejzi qajmet rasha, intebħet li xi hadd mill-ġirien ġie jħabbtilha biex tqum għax ġej attakk mill-ajru. Qamet fuq saqajha u resqet qajla qajla lejn il-bieb.

“Min hemm?”—Staqsiet,

“Jiena, Grozz. Daqqet is-sirena”.

"Iva, smajtha!"

"Nistennik."

"Tistenninix, Grezz. Omni jhossha hażin u hija mhux hawn."

"Ma tigix?"

"Le, Grezz. Weħidha ma nħallihix". F'daqqa waħda nstemgħet bħal xita ta' sparar ta' kanuni mill-art minn xi furtizza fil-qrib.

"X'waħda din, qegħdin fuqna!" instemgħet tghid il-mara ta' wara l-bieb. U xejn ma nstama' iżjed ħlief ġiri u tgeġwiġ ta' xi erbġha minn nies għaddejjin iħaffu l-pass. L-ajru kien mixgħul bi strixxi ta' dwal mitfugħin minn erba' naħiet tad-dawra tas-smewwiet jġru wara l-ħoss ta' ajruplan tal-għadu u jissallbu biex jistħarrġu u jikxfuh. Leħħa ta' berqa bi tfaqqigħa ta' bomba warajha għaġlet il-ftit nies li baqgħu wara l-bieb tax-xelter jinżlu jġru t-taraġ tad-daħla, iqajmu lil min kien minsub fuq xi targa jew iħarrku lil dawk l-oħra li kienu bil-wieqfa fil-mogħdija. Isfelnett kotra ta' rġiel u nisa, min b'banketta f'idejha u min b'saqqu; ommijiet bit-trabi fuq driegħ wiehed u b'borża mimlija bi fliexken tal-ħalib jew mishun u ftietaq oħra fid-driegħ l-ieħor, missirijiet isuqu 'l uliedhom jibku għax qajmuhom u għadhom bin-nghas, xjuħ imħattbin jitwieżnu fuq xi biċċa ħatar ifittxu xi rokna fejn jistrieħu; kulħadd iross u jħabrek biex jilħaq xi mkien fejn joqgħod bil-qiegħda; tgeġwiġ u għaġha; min ifittex u jsejjaħ, min igemgem għax kien fl-aħjar nagħsa u kellu jqum, min irahħam u jitlob li tfittex tasal dik is-sieġha li jgħaddi dak il-hemm minn fuq il-gżira, min jagħti l-ħitja ta' dak il-hemm lill-ħażen tad-dinja... x'ħin f'daqqa waħda waqgħet bħal ħemda. Xinh u mhux?... Instemgħet waħda wara l-oħra d-damdima ta' sparar qawwi tal-kanuni għal fuq l-ajruplani tal-għadu għaddejjin fil-għoli. Wara ftit skiet, imbagħad il-ħoss ta' bomba mitluqa jidwi b'daġħidigħa f'qiegħ ix-xelter. Dlonk xi ħadd minsub quddiem niċċa fejn kien hemm santa tal-Madonna tal-Karmnu imwaħħla mal-ħajt b'żewġ xemgħat jixegħlu u ftit ward f'tazza, beda jrodd is-salib u b'leħen għoli jqassad ir-rużarju.

Id-dalma ta' dik il-ħofra tawwalija għamla ta' mina taħt l-art kienet miksura minn xi lampi mqegħdin ġewwa toqob 'l hawn u 'l hinn imħaffrin fil-ħitan tal-blat u d-dawl bajdani li jarmu kien jikxef xi ftit mill-uċuh ta' dik il-miġimgha ta' nies igedwdu is-"Sliema" u l-"Qaddisa", għaj-

nejhom mgħobbijin bin-nghas, rashom mgħaddsa, kollha bi lbiesi ta' bin-nhar li ʾraqdu bihom, il-biċċa l-kbira nies tar-raħal, rġiel b'xi ġlekk oħxon fuq daharhom u nisa b'xi maktur fuq rashom, u fost dawn xi tfajla bi lbies ħafif im-żewwaq u mqacċat u b'xalla fuq rasha madwar għonqha, b'għajnejha mbexxqin u b'xufftejha jiċċaqalqu kemm kemm.

Kien għadu kif intqal ir-rużarju u ntemmu l-aħħar kelmiet tat-talba wara l-litanija meta n-nisa li sa dak il-ħin kienu ssabbbru b'ilsienhom meħjut bdew igeġwgu u jreddnu, dik fuq il-għoli tal-ħajja, l-oħra fuq in-nuqqas ta' żejt u sapun l-oħra fuq it-tbatija li batiet mar-raġel u mat-tfal f'dar ħaddieħor jew ma' oħrajn bħalha li telqu 'l darhom, f'xi kamra jew għorfa fejn kellha tmur tistkenn, oħrajn fuq il-għaks ta' bottijiet ta' ħalib u gażażi għat-trabi, u min imaqdar l-isfiq ta' wiċċ tax-xbejbiet tal-lum, min id-drawwiet ħżiena u ż-żina tad-dinja, min jissokta jgħid illi l-gwaj tal-lum hija tbeżbiża mis-Sema, u min ireden fuq haġa u min jiċċacċra fuq oħra, qamet bħal tgeġwiġa bħal dik ta' mitt għasfur ġewwa gaġġa waħda: għagħa ta' tlablib li kisret għalkollox il-gabra ħiemda ta' dik il-kotra nies li ftit ilu kienet qiegħda titlob b'leħen hekk kiebi u mistur x'ħin f'daqqa waħda nstama' bħal tvenvin ta' riefnu qawwi, bħal ħoss ta' ħalel tal-baħar iħabbtu mal-plajja u xita ta' sparar mill-kanuni, u wara daqsxejn ta' ʾskiet treddin ta' l-iskrun ta' ajruplan jitkaxkar fil-qrib, it-tisfira u tfaqqigh ta' tliet bombi. Mad-damdima nħass ġewwa x-xelter bħal buffura qawwiya ta' riħ li xeħtet ma' l-art u sabbtet mal-ħitan lil xi wħud ta' tarf it-taraġ fil-waqt li dgħaben ta' trabijiet barmu u geżwru ġewwa f'hom bħal ġewwa liżar abjad lin-nies kollha ta' ġewwa l-mina li baqgħu moħbijin għal kollox sakemm id-dawl inemnem ta' xi lampa li ma nffietx beda bil-ftit il-ftit jagħzel u jderri dik is-sħaba sfiqa ta' għabra li minnha bdew ħerġin l-uċuh musfara ta' nies jirtogħdu u jixxenglu bil-biża'.

“Ħniena jkollok minn ħafna ommijiet imdejqa... għall-mewt ta' wliedhom. Ħniena minn bosta ltiema—ħniena mill-imsejkna Ewropa li fuqha mdendla t-tehdida ta' herba kbira...”

Hekk minn fomm il-kotra mwerwra taħt dak il-blat beda b'leħen li jitlob ħniena jinstama' jidwi xi kliem wara dak ta' raġel għar-rkobbtejh quddiem ix-xbieha tas-santa tal-Madonna tal-Karmnu. Izda fil-waqt li dana waqaf u beda jgħid il-litanija: *Sultana tal-paċi...* in-nies ta' ġewwa x-xelter, li bil-kemm laħqet wieġbet bit-talba: *Ikollok ħniena*

minna, siktet f'daqqa waħda. Fit-taraġ tad-daħla nstama' bħal għaġha u nies neżlin iġħajtu: "Waqqgħet id-dar ta' omm Trejżi ta' Majsi, u hemm in-nies mirduma!"—Waqa' bħal skiet ta' mewt. Il-lsien u d-demm tan-nies ta' hemm ġew kesaf, il-ħarsa tan-nisa ntrefgħet mill-art u waqfet mgħaġġba tistaqsi bil-għajnejn.

Minn ġewwa rokna mudlama fejn kien hemm dejjem b'rasu mgħadde fil-ħofor ta' idejh raġel raħli, nstemgħet l-għajta ta' mara: "Imsejkna Trejżi, dik baqgħet m'omma... xi ħadd imur jara... xi ħadd imur jeħlisha!"—Dak ir-raġel rafa' rasu, qam minnufih fuq riġlejh u bla ma tkellem u staqsa xejn qasam in-nies li kienu fil-mogħdija u malli heles mix-xkiel tar-riġlejn u qabad it-tarf tat-taraġ tala' b'girja waħda u telaq għat-trieq id-dejqa ta' wara l-knisja. Kien Ġanni r-raħħal. Warajh tqanqlu xi nofs tużżana rġiel oħra qalbiena, u hekk kif wara ftit reġgħet daqqet is-sirena b'għajta sħiħa u qawwija biex turi li l-ajruplani tal-għadu għadew, in-nies kollha ta' ġewwa x-xelter, nisa, rġiel u tfał irħewliha lejn id-dejra mgarrfa ta' omm Trejżi.

Il-qamar kien qorob biex jinħeba, iżda d-dawl tiegħu kiebi kien għadu jiddi fuq it-toroq, l-għorof u l-egħlieqi ħiemda tar-raħal. Ġanni, bħal wieħed mitluf minn sessih, iżda b'qalb ta' gorf li ma taf b'ebda biża', għalkemm il-qirda ta' daru u ta' martu kienet mewtitlu kull heġġa u ħila u kien sar donnu bħal mibluh, hekk kif wasal quddiem id-dwejra ta' omm Trejżi li minnha ma kien fadal xejn ħlief ġebel u trab—waqaf għal ftit, rabat idejh, dawwar il-ħarsa tiegħu 'l hawn u 'l hinn, medd riġlejh il-quddiem, rifles bil-qajla il-qajla fuq ġenb wieħed fejn deherlu li lemaħ bħal bieba u dahar ta' sigġu miksur taħtha, tawwal idejh, qala' l-ġebel ta' madwar il-bieba u bl-aħħar dija tal-qamar kixef ħofra li minnha bi tbatija sata' jgħaddi bniedem; baqa' jaqla' r-radam tal-ġebel: "Tuni mgħažqa u zappun, xi ħadd iġħini nnaddaf dan it-trab". Mal-għajta sab miegħu tnejn minn sħabu tar-raħal li fil-barrieri kienu mdorrijin iqandlu l-itqal ċnagar għal fuq il-karettun, u wara li għinuh inaddaf il-ġebel u trab hu fetaħ u wassa t-toqba. Mixħut minn tulu qalb dak ir-radam, b'rasu mdendla ġewwa d-daħla tal-ħofra, qagħad jissamma'. Deherlu li sama' l-krib ta' mara. Hareġ rasu, qal lil sħabu jieqfu mit-taħfir biex jisma' sewwa, qam u, wara li warrbulu xi ġebel li kien qed ixekkluh, niżżel rasu 'l isfel u għab għal kollox. Ġanni baqa' dieħel ġewwa l-vojt għal wara dak il-krib li kien donnu qed jitmewwet u jintefa, beda jteftef b'idejh ġewwa d-dlam u ħass bħal

koxxa ta' bieb. Sejjaħ u talab idendlulu fanal, riglejħ ħabtu ma' xorka, u ma' xi qsari miksura. Il-krib kien donnu ħierėg mix-xaqq ta' dik il-bieba. Wara ftit, bid-dawl tal-fanal li newlulu sata' jara sewwa li qieghed f'rokna tal-mandra qalb ir-radam ta' ċnut u ħitan tas-sejjieħ. B'daqqa ta' rkobba tafa' l-bieb ġewwa u minnufiħ sab ruħu ġewwa ġħorfa bis-saqaf nofsu mġarraf. Minn fejn kien ġħadu jinstama' l-leħen batut u maħnuq ta' krib kien mġħotti b'zewġ travi mmejla bix-xorok, biċċa mfarrka u oħrajn sħaħ. Ġanni warrab b'idejħ il-ġebel minn taħt u wassa' l-fetħa kemm iġħaddu tnejn min-nies, tmejjel, ġħaddas rasu u daħal, u hemm bid-dawl ta' lampa tal-Madonna tmemnem jilmah lil Trejzi ġħar-rkobbtēja quddiem ix-xbieha tal-Madonna, mġħannqa m'ommha fuq is-senduq ta' fejn il-ġredenza. Trejzi, xagħarha kollu mħabbel u mimli trab, ħwejjigħa mċarrta u driegħ wieħed mibrux u ħierėg minnu d-demm; rasha mitfugħa lura wiċċha mxarrab bil-ġħaraq u bil-biki, ġħajnejha mberrqin lejn is-saqaf, xufftejħa koħol, snienha jċekċku, ġisimha kollu jirtogħod, sidirha jilheg. Ommha b'rasha kollha dmija b'daqqa ta' xriek maqsum li niżel ma' dirġħajha ġħal fuq il-ġenb tas-senduq, kellha ġħajnejha maġħluqa bis-sfura tal-mewt fuq wiċċha.

Ġanni mess idejn ix-xiħa, kienet kiesħa; ħall lil Trejzi minn ħdan ommha, qalagħha bis-sengħa kollha minn qalb ir-radam ta' madwarha, tafagħha fuq driegħu x-xellugi, u bil-ġħajnuna tal-fanal imdendel quddiem il-bieb tal-mandra, sab l-inqas mogħdija mwieġħira, u fejn riglejħ ma sabux is-sħiħ, twieħen mal-ħitan imġarrfa b'idu l-leminija u ħareg bi Trejzi ġħaxja minn dik il-ħerba ta' ġebel fejn l-imsejkna xbejba flimkien m'ommha kienet sa s-sib il-qabar tagħha.

* * *

Kienu ġħaddew xi xhur minn mindu bl-aħħar attack tal-ġħadu mill-ajru kienet iġġarrfet id-dar ta' omm Trejzi u x-xwejħa kienet baqgħet mejta taħt ir-radam ta' ġebel u Ġanni kien ħataf u ħeles minn ħalq il-mewt lil Trejzi. Izda t-treddin ta' l-ajruplani tagħna kien ġħadu jinstama' lejl u nhar; telgħin u neżlin mil-Lvant, mil-Lbiċ u mill-Punent tal-Gżira, daqqa sejr in jizirgħu l-qirda u mewt fuq art il-ġħadu, u daqqa biex jilqgħu l-ġħadu u jigġieldu miogħu, fil-waqt li kien ġħadu wkoll jinstama' jdamdam fil-bogħod u fil-qrib xi tpaqqiq ta' mitralji, xi sparar ta' kanuni mill-art, xi tfaqqigħha fil-bogħod ta' bomba mal-ġħabex, bil-lejl jow mas-sebħ, u u-nies tar-raħal kienet ġħadha ma

stenbhitx għal kollox mid-dehxa ta' l-aħħar attakk aħrax ta' bil-lejl, Izda, fl-aħħar waqgħet bħal hemda u l-lehen new-wieħi tas-sirena fil-bogħod kont tisimghu, u meta tisimghu, dlonk warajh tisma' żżarżar l-għajta tas-sinjal illi l-għadu telaq.

Trejži wara l-mewt t'ommha sfat waħidha u marret tingabar fid-dwejra ta' xbintha fil-ħara ta' tarf ir-raħal, erba' bibien bogħod mid-dar fejn Ġanni kien mar igħammar bil-merħla tiegħu għand zitu. Ġanni, fiż-żminijiet koroh li kienu għaddejjiu, issa li kien romol, meta kien għadu żagħżuġh, ħass iżjed minn qabel il-waħx ta' dik il-ħajja; Trejži mill-banda l-oħra wara l-hemm li ġarrbet fi-aħjar ta' żgħużitha, ħasset il-bżonn li jkollha min iħarisha, min ifarragħa, mhux biż-żegħil tad-dinja fiergħa, izda bis-sedq ta' ġibda u mħabba safja taħt is-saqaf ta' dar kennija, u ma xtaqitx iżjed li tintefa' f'dik il-ħajja qarrieqa ta' l-ibliet ġewwa ħwienet fejn il-qalb ma sabet ebda mistrieħ. Minn dak il-lejl li Ġanni kien ħelisha mill-mewt, Trejži ħasset, bla ma taf kif, min jiġbidha u jressaqha lejha, u minn dak in-nhar li saru l-ġirien ta' xulxin, din il-ġibda ta' Trejži lejn Ġanni u ta' Ġanni lejn Trejži, xegħlet u kibret bħal huġġieġa tal-ħuxlief li taqbad f'daqqa malli tressaq l-inqas xrara ta' nar.

Il-harsa ta' Ġanni hekk mas-sebħ malli joħroġ u kemm fil-għaxija kif jingabar mill-merħla, kienet tilitaqa' ma' dik ta' Trejži hierġa għall-għalqa jew ġejja mill-għalqa u wiċċ ix-xbejba din id-darba, bla ebda tiżjin ta' żebgħa fuq xuf-tejha, jew nir dwar l-għajnejn u l-ħuġbejn, kien jistħajlu bħal meta kien rah l-ewwel darba b'dawk il-par wardiet fuq il-għajn hija u ġgorr il-qliel ta' l-ilma lil ommha, b'dawk il-għajnejn jiddu bid-dija ta' ruħ ta' anġlu.

—“Saħħa Ġann”—“Saħħa Trejż”; u mat-tbissima ta' wieħed u ta' l-oħra ż-żewġt iqlub kienu jiltaqgħu u jdumu jikkellmu bil-ħsieb il-jum kollu jew mal-lejl.

Xbint Trejži u z-zija ta' Ġanni dlonk kont tarahom bil-kiss il-kiss ifittxu lil xulxin u jmorru jlabalbu f'rokna waħidhom u jsefsfu f'widnejn xulxin wara li joħroġ Ġanni u Trejži tmur il-għalqa jew taqdi xi qadja u ma damux biex itemmu x-xewqa ta' wieħed u ta' l-oħra bil-ħajra li jarawhom miġburin flimkien taħt saqaf wieħed għax hekk kien mn'Alla. Trejži wara ftit granet tal-laqgħa tagħha ma' Ġanni quddiem xbintha u z-zija ta' Rozi, qabel ma waslet biex tmur tghammar mas-sieħeb taħt saqaf wieħed, kont

taraha wara li johrog fil-għodu kmieni bil-merħla tal-mogħoż għall-ibliet tmur tiknislu l-maqjel, tqattagħlu s-silla, timlielu l-imxatar bil-gwież u l-istla bl-ilma.

Iżda Trejżi ma dametx ma ngabret f'darha bir-razzett li Ġanni kien wiret minn għand missier ommu,—raġel bidwi xiħ. Ir-razzett bir-raba' madwaru kellu x-xatba tiegħu tagħti għal fuq it-trieq ta' tarf ir-raħal, fejn mal-koxxa tal-bieba tagħha darba waħda huwa u rieġa' lejn daru mill-ibliet bil-merħla, Ġanni kien lemaħha nrekknha titħaddet mas-suldat Freddie. Minn dak il-bieb tax-xatba, hija u dieħla l-ewwel darba fid-dar il-ġdida, Trejżi waqfet u baxxiet rasha, u wiċċha sar aħmar nar. "X'int tafiseb?", staqsieha Ġanni. Trejżi baqgħet b'rasha l-isfel, ċaqalqet fommha: "Kemmm kont belha!" temtmet "kemmm domt ma għaraftek, kemmm domt ma fhimthek!"

"Iżda issa għaraftni?"

"Iva Ġanni."

"Iżda issa fhimtني?"

"Iva Ġanni."

"U tibqa'?"

"Għal dejjem!"

U bla ma riedet infexxet f'bikja u ntelqet fi hdanu Hemm qabel ma ġibed il-ħabel tar-rixtellu biex jirfes ma Trejżi mill-għatba l-ġewwa, Ġanni f'dik l-istess rokna fejn kien lemagħha tkellem lil dak li kien seraqhielu minn galbu, raġa' laqagħha fi hdanu biex qatt ma tinfired minnu. Iżda Trejżi ma marretx għand Ġanni waħidha. Flimkien mal-għamara xtaqet lil Ġanni jgōrrilha haġa wisq iżjed għažiża minn kull haġ'ohra li biha għammrilha l-għorfa—u din fost l-għamara qadima tad-dar t'ommha li baqgħet haġja, kienet ix-xbieha għažiża tal-Madonna tad-Duluri, li bis-saħħa tagħha hija hełset mill-mewt, u li lejha kellha qima hekk kbira u lilha kienet tant tħobb titlob. U Ġanni, bla ma qagħad jaħsibha darbtejn, ta' qalbieni li kien, bla ma qagħad jistenna li jitnaddaf u jitwetta l-ġebel imġarraf tad-dar reġa' daħal taħt dik il-herba ta' radam tal-biża, u minn hemm hareġ ix-xbieha għažiża tal-Madonna tad-Duluri li quddiemha huwa u l-mara kull fil-għaxija qabel ma jmiddu rashom fuq l-imħadda kienu jinżlu għar-rkubbtejhomm u jroddulha haġr talli harsithom mill-mewt u saħansitra mill-ħsarat tal-hemm li fih kienet tinsab id-dinja, u hekk kienu jagħalqu għajnejhom b'rashom mistrieħa fid-

dalma miksura mid dija ċekjkna tad-dawl iteptep tal-lampa tal-Madonna li kienet twennishom... fil-waqt li fuq rashom it-tvenvin ta' ajruplani għaddejja kienu jhossuh f'widnejhom bħal għanja lejlija li bih dari għajnejhom kienu jingħalqu fl-iżjed nagħsa ħelwa.

A. CREMONA.

Il-Għelma tal-Helsien

*Lil Michael Kissaun b'xhieda ta'
l-akbar ħbiberija.*

Fuq baħar kbir ta' ramel qed jiggieldu,
Ġo ħalq il-mewt, fin-nar u d-demn jissieltu,
Il-Qalbenin b'ħegġa ta' Qima w Rieda
Li ma jqisux il-għaks u l-waħx tal-ġlieda;
Driegħhom mogħnija bil-qawwa li ttemm,
Hsiebhom fir-Rebħa li wasslithom hemm.

Hemm qed jiggieldu f'taqbidiet bla ħniena;
X'qatt jista' jbażza' dawk in-nies qalbiena
Li raw tidħak il-Mewt? Dħaħen u biża':
L-ulied jisfaw iltiema u jormlu n-nisa.
Imma mill-biki w l-hemm għad naħsbu l-ferħ,
Wara t-taqdir ikollna l-ħajr u s-serħ.

Il-Haqq għad jirbaħ, w għad jegħleb fis-sewwa
Il-qilla w l-għira ħarxa ta' l-egħdewwa.
Għax jirbaħ kull min f'qalbu jgħożż l-Imħabba,
Min ixerred id-demn, bla għajb imtabba'.
U fuq dil-qerda minn tal-ġaus w ż-żmien
Tperper, rebbieba, l-Għelma tal-Helsien.

18/2/42

ĠUŻE CHETOUTI

IL-ĠMIEL LETTERARJU

FIL-POEZIJA TA' DUN KARM

Dun Karm, bil-poezija għolja u mirquma li tul medda ta' madwar 30 sena għaraf jagħti lil Malta letterarja, f'isem isem—li bir-raġun kollu jixtraqlu—ta' l-oghla poeta nazzjonali tagħna. F'xi żmenijiet f'isna barranin insibu li bosta drabi qamu f'isem ta' kustjonijiet dwar min kien l-akbar novellista, l-akbar rumanzier jew l-akbar poeta ta' dik in-nazzjon jew l-oħra. Imma f'Malta kulhadd jaf li kustjonijiet bħal dawn dwar l-akbar poeta tagħna jkunu barra minn lokhom jekk jinqalgħu. Isem Dun Karm poeta xtered ma' Malta kollha, u bis-saħħa ta' libieb f'abbi ta' l-barranin saru jafu wkoll xi jarrarf il-ġmiel klassiku tal-poezija tiegħu. Nistqarru: il-oghla sema tal-poezija maltija hu qed iġiż waħdu. Il-qawwa li tiġbed, li tħajjar, li tgħallem, li ssahhar fil-poezija tiegħu għad hadd ma lahaqha, u hi għadna wisq iebes b'ix il quddiem għad wieħed jisboqha u jegħlibha.

* * *

Kienet is-sena 1912 meta Dun Karm, imħajjar u mħeg-geġ minn xi libieb tal-Malti, taha għall-kitba b'isem art twelidna. U kif kien xieraq, l-ewwel poezija li kiteb kienet religjuża: "Quddiem ix-Xbieha tal-Madonna."

Il-poezija religjuża, bħal kull poezija oħra, f'idejn Dun Karm dejjem tħaddmet b'qawwa mill-akbar. Il-fisieb dejjem għaraf ifissru b'mixja f'isem ta' versi, bla tiġbid u bla tqan-zih. Il-kelma maltija, b'sengħa u b'sabar li mhux żgħir, dejjem għaraf jagħtiha x-xeħta li jrid hu, u joħloq minnha xbihat qaddisa u hielijiet godda u kbar. Kif jixhdu għadd sabih ta' poeziji, fosthom insemmu "Il-Vjatku", "Il-Monument", "Mater Purissima", "Dan min Hu?", u "Wara Hamsa u Ghoxrin Sena", Dun Karm dejjem irnexxielu jonqox ġmiel u sbuhija u jagħti lewn u hajja lill-poezija religjuża, u minnha jnissel tqanqiliet spiritwali qawwija.

* * *

Element ieħor għamel mill-poezija ta' Dun Karm poezija għanja fil-fisieb, għammiqa il-intwizzjoni, mimlija b'dik l-imħabba li mingħajrha ma hux poeta: l-imħabba lejn ommu.

Fil-poezija "Il-Jien u Lilhinn Minnu"— l-aqwa poezija li qatt inkitbet fil-Lsien Malti, mogħnija b'sentimenti nobbli u b'fantasija għammiela —Dun Karm idahhjal l-isem t'ommu u jorbtu ma' l-ogħna hsebijiet u ma' l-aħjar tqanqiliet tal-qalb. Fin-niket, fil-hsara, fil-hemm u fil-biża' li ġieli habbtu wara biebu, dejjem fittex 'l ommu, u kull meta ma sabx lilha, sab il-kelma wteqqa, bnina, fejjeda li kienet tgħidlu sa minn ċkunitu: Jekk l-imrar idellillek darek, qatt la tirtema taht it-toqol tal-ħajja.

Ommu kienet ukoll l-ispirazzjoni ewlenija f'poeziji oħra, bħal "Is-Salib" u "Il-Kelma t'Ommi": f'ta' l-ewwel il-poeta jfisser l-ewwel għafsa ta' niket li hass. Imbeżża', ġera f'hoġor ommu, u din 'b'dik l-imħabba li ttuq' għarrfitu li għalih infetket it-triq tat-tigrib, imma xejn ma għandu għax jaqta' qalbu għax jekk jagħraf jerfa' b'rieda u b'fehma sħiħa s-Salib li tah Alla, jiġi żmien li jibda jħobbu—'imma dan jifhem mal-ħarba tas-snin'. Fil-poezija l-oħra "Il-Kelma t'Ommi" naraw dik l-istess ġibda sabiħa għall-kelma 'tfaħ bħas-saġħtar u l-plejju' li għallmitu ommu 'f'dik l-iskola ta' hlewwa' :

Oh kelmet ommi safja !

Oh kelmet ommi rżina !

Il-ħaqq u s-sewwa hbiebha,

Fil-ferħ, fil-hemm hanina !

Fil-poezija "Walidi" naraw li l-poeta fil-moħba ta' hsiebu, maħqur u mitrud mid-dinja qarrieqa w ħarxa ta' madwaru, dejjem hemm jiddi dak id-djamant sabiħ, dak il-hena u dak il-faraġ, li taf iġġib dik l-omm hanina li ttuq, li tfarraġ, li thenni. Fl-aħħarnett, fil-erba' strofi li jhaddnu l-poezija, ċkejna imma hielwa fil-hsieb, "Lill-Madonna tal-Karmnu", nsibu poezija originali li fiha bħala wieħed mill-karattri prinċipali niltaqgħu ma' dik il-mara twajba' li kienet ommu. Kull poeta li hassel isem kbir dejjem żamm biex tmexxih fil-kitba tiegħu u tispirah għal hsebijiet u xejriet għonja, xi bniedma, xi ruħ twajba, li hu kien iħobb u jgħożż l-aktar: hi kienet bħal dak id-dawl li fid-dlam tal-lejl juri t-triq mnejn wieħed għandu jterraq u jgħaddi bla tfixkil. Hekk kienet Beatrice għal Dante, u Lawra għal Petrarka. Hekk kienet "The Unknown Lady" għal Shakespeare. U hekk nista' ngħid li għal Dun Karm kienet ommu: l-ispirazzjoni għolja, kbira u sabiħa, wara, ma għandniex xi ngħidu, dik l-ispirazzjoni ogħla, ikbar u isbaħ, li hija l-Madonna:

Omm u Xebha minn dejjem bla tebgħa,
L-akbar għageb li qatt raw is-snin.

* * *

Għal bosta snin, sena wara l-oħra, Dun Karm kiteb bla ma qata' għadd ta' poeziji li jfakkru n-Nawfragju ta' San Pawl. Kif igħidilna hu, ix-xewqa kienet li jsawwar poema mibni fuq il-miġja ta' San Pawl f'Malta, imma, bejn taħbit u iehor, dan ma setax isir. Izda tul medda ta' 25 sena qatt ma naqas li jikteb, daqqa bit-Taljan u daqqa bit-Malti, xi għanja jew sunett kull sena li, meta ngabru flimkien, holqu hekk f'taqsimiet għalihom dak il-poema li holom u li xtaq Dun Karm. Kbira l-lehma u koċrana d-dehriet li niltaqqgħu magħhom f'dan il-poema ċkejken, biex insejħulu hekk, u sħiħa daqs l-azzar ir-rabta ta' mħabba bejn Malta, Pawlu, u t-Twemmin ta' Kristu :

Bidlu kelma Pawlu u Malta,
Kelma taħraq bħan-nirien :
"Binti," qal il-kbir Appostlu;
"Missier," wiegħbet Malta, "hawn jien."

Bis-saħħa tal-Fidi li San Pawl laqqam fil-qalb kollha hegħga u lirara ta' Malta Nisranija, Gżirietna għarfet tegħleb ma' kull żmien kull twegħir, għaks, qoħta, gwerer, mard u għuħ :

Għalhekk il-lum f'moħħi ħsieb wieħed jithaddet
Kemm Alla tas-Sewwa kien miegħek ħanin:
Nar wieħed ġo qalbi, Art tiegħi sabiħa:
L-imħabba li tnisset f'gurnata bħal din.

* * *

Dun Karm hu wkoll il-poeta li tana l-aħjar sunetti u l-aktar maħdumin bis-sengħa. Hu mexa tista' tgħid dejjem fuq it-tifsila tas-sunetti tal-Petrarka - ħaġa li hu seħħlu jagħmel b'suċċess. Il-liġijiet li jmexxu l-kitba tas-sunett huma fihom infishom għadma iebsa tassew, u wieħed irid iqis ħafna rqaqat ta' tifsil u ta' taqsim, minbarra, m'hemmx għalfejn ngħidu, il-ħsieb għoli u kbir li jrid jingabar f'daqs-xejn ta' erbatax-il-vers kollha bir-rima. Ħafna mill-kittieba tal-poezija ma rnexxilhomx jiksbu l-isem ta' "sunettieri" mħabba li ma qagħdux, b'sabar u bi studju, jaħdmu s-sunett bis-sengħa u fl-irqaqat tiegħu kollha kif għandu jkun. Bosta drabi l-ħsieb ikun mill-aħjar, izda ma jagħrifux iħad-

dmuh tajjed u jqassmuh kif għandu jitqassam. U għalhekk is-sunett joħroġ imġebbed, bla ħajr u bla ħajja.

Imma ħafna mis-sunetti ta' Dun Karm, biex ma ngħidux kollha, fihom dik il-qawwa, il-ħedma, ir-reqqa, is-sengħa, u l-ħsieb li jitlob sunett kbir. Fis-sunetti tiegħu, il-moħħi ħadem daqs kemm ħadmet il-qalb, il-fantasija daqs kemm ħadmet l-imħabba: l-imħabba lejn Alla, lejn Malta, lejn l-Ilsien Malti, lejn dawċ li kien iġġożż u jqim, u lejn dawċ li taw demmhom u ħajjithom għall-ġid u għall-kobor ta' art twelidhom. Sunett li fih tara l-ħila tal-poeta biex ipitter dehriet sbieħ u ħajja li jfjġgu quddiemu, hu bla dubju ta' xejn, "Univers leñor" — sunett li għall-ħilewwa u l-ġmiel tiegħu ma jintemm qatt. Sunetti oħra, kbar fil-ħsieb daqs kemm kbar fil-imħabba li wieħed jislet minn bejn il-versi, huma "Għal Dun Mikiel Xerri", "Lil Mikiel Anton Vassalli", "Lil Malta" u "Dehra tat-Tmienja ta' Settembru". Dun Karm kiteb kotra ta' sunetti oħra, issa "Lill-Madonna tal-Karmnu" li għaliha 'dik il-mara twajba' tatu isimha; issa lil xi qassis ġdid li għadu kemm ħa l-quddiesa; u issa ħsiebu jġri lejn "Wied Qirda" fejn jara l-mewt għaddejja, jew lejn "Kewkbet is-Safar" jitlobha ddawwal it-triq lill-mitlufin u twassalhom f'darhom bis-sliema, inkella lejn iż-żmenijiet ta' l-ingħoddi f'dik il-"Herba" fejn kollox intemm u nqered, biss baqa', mistoħbija, 'tid-ħak il-Mewt bl-arloġġ u l-mingel f'idha'.

Is-sunett malti Dun Karm għollieħ bħalma għollha fil-ġieħ kull xeħta ta' poezija oħra. Dan mhux tifhir fieragħ. Dan kliem li fix-xerqa kollha joqgħodlu.

* * *

Dun Karm bħala traduttur: L-akbar bičča xogħol poetika ta' traduzzjoni li Dun Karm tana fil-Lsien Malti hi, ma għandniex xi ngħidu, *I Sepolcri* ta' Ugo Foscolo. Dan kien xogħol mitmum ħames snin wara li ntafa' fuqu b'ruħu u b'ġismu. Il-ħsieb li nebbħu jaqleb dan il-"Carme", tnis-sel fih fl-1927, sew sew meta l-Foscolo għalaq mitt sena mejjet, u ssaħħaħ fl-1929, egħluq il-mitt sena mill-mewt ta' Mikiel Anton Vassalli. Għalkemm il-vokabbolarju Taljan hu wiesa' wisq aktar mill-vokabbolarju Malti, u għalhekk hi għadma iebsa mhux ftit li tflisser bir-reqqa s-setgħat moħbija li fiha l-poezija foskolina, b'dankollu Dun Karm, dejjem ħsiebu li jagħti ħaġa li tiswa għall-ġid tal-letteratura

maltija, ma qatax qalbu u ndaħal għax-xogħol b'rieda u b'hegga mill-akbar. Fil-*Bibliografija Foscoliana, Indice per Materia*, Angelo Ottolenghi jsemmi li saru 61 traduzzjoni ta' *I Sepolcri*. Biex wiehed juri li mhux għalkemm isir il-qlib ta' dan il-Carme, biżżejjed ngħidu li xi wħud mit-traduzzjonijiet inqalbu fi proża għax, minn ewl-id-dinja, hi eħfef tikteb proża minn versi. Miż-żewġ traduzzjonijiet li saru bl-Ingliż, dik ta' Robert Finch (1783-1830) ħaraqha l-awtur in-nifsu wara li lestiha, u l-oħra kellha tieqaf nofs triq.

B'dan il-qlib Dun Karm irnexxielu jagħti twegiba qawwija u siekta lil dawk li jridu jzommu li l-kelma maltija hi ħarxa u iebsa u qatt ma tlaħħaq ma' dik tal-barranin. Dun Karm wera li, f'idejn tajba u mharrġa, il-Malti hu għani biżżejjed biex bih jiffissru l-ħsebijiet u s-sentimenti l-aktar nobbli u għolja kif jistgħu jiffissru bla tiġbid f'isna oħra barranin li għandhom il-fama li huma aqwa, akbar u isbaħ.

Minbarra din il-poezija, Dun Karm għamel il-qlib ta' poeziji oħra mit-Taljan, mill-Ingliż, u mill-Franċiż. Fost oħrajn, mit-Taljan insibu poeziji ta' Giacomo Zanella u ta' G. Pascoli; u mill-Ingliż poeziji ta' John Henry Cardinal Newman, Thomas Hardy, W. Blathwayt, u Miss May Butcher.

* * *

Il-Malti jgħid: mitt bniedem, mitt fehma. U, għalhekk, jista' jkun li ħafna ma jaħsbuħiex xorta meta jiġu biex iqisu l-aqwa poezija li qatt ħarġet mill-pinna ta' Dun Karm. Ngħid għalija, u din fehma personali tiegħi, "il-Jien u Lihinn Minnu" hi l-oġġla biċċa xogħol poetika fil-Lsien Malti. Tolqtok għall-ħsieb oriġinali u fejjedi li tħaddan, għall-kelma maltija u meqjusa u mirquma li fiha, u għall-qawwa ta' ritmu li tħossu jiġri bla mxattar u bla għeltijiet. Din il-poezija tiġbor fiha filosofija nisranija, għal kollox kontra dik il-filosofija pagana li ried igħallem Ugo Foscolo. Il "Jien", minfuħ bih in-nifsu, kburi u egoista, qatt ma jasal biex jifhem il-għmiel u l-kobor li joktru il-egħgubijiet li jinsabu mxerrda f'għadd bla tarf ġo l-Univers u lihinn minnu. Minn dan is-sugġett filosofiku Dun Karm sawwar poezija li fiha hemm imwaħħad, b'sengħa u b'ħila, l-element reliġjuż ma' l-element liriku. Fiha nsibu t-tagħlima kbira: Il-bniedem għandu jħaddem ir-Raġuni u l-Qalb—u mhux il-waħda mifruda mill-oħra—u hekk jagħraf jimxi fit-triq it-tajba li turih id-dawl ta' kif għandu jifhem, jemmen u jħobb.

Wara din, għal dak li hu f'isieb kbir u g'miel ta' lirika, tiġi "Non Omnis Moriar". Fiha l-poeta jfisser ċar u tond x'ispirah u kif ġie ispirat biex jikteb il-poezija: 'kien bejn żagħżuġh u tfajjel' meta s-sbuhijiet bostana tan-Natura ħajruh jaqbad it-triq fis-saltna tas-sliem 'bejn wied u raba'. Mhenni u mgħaxxaq f'holma ta' seħer liass tikbes go fih u tteġġeġ xewqa li qatt ma ntfiet mas-snin ta' ħajtu :

"Sehmek il-Għana :

il-Gmiel imxerred fil-Holqien saltnatek;

l-hena tiegħek minn Qalbek u minn-Fsiebek."

Il-Għanja dejjem baqgħet ħierġa tbaqbaq u tagħli, bis-saħna ta' l-imħabbiet u bil-qawwa tal-fantasija, sa ma issa l-poeta beda jiekol mill-frott tax-xjuħija, jistenna li jmur jistrieħ f'qabar fejn jista' jkun li kulfiadd jinsieh, imma ħaġa waħda biss tfar-rgu: li l-Għanja tibqa'. Non Omnis Moriar, qal Orazju.

Il-lehma f'din il-poezija, minsuġa fil-versi mħallta, hi mill-aqwa; il-fantasija għammiela, mibnija fuq sfond ta' xbiħat u dehriet ħajja tan-Natura li, int u taqra donnok tarahom mifruxin quddiemek.

* * *

Mhux biss dawn il-poeziji kbar għamlu lil Dun Karm poeta. Hemm oħrajn, ta' kull xorta, ta' kull tifsila fix-xeħta u fil-fsieb, u l-għadd ta' dawn hu bla tarf. X'kien li għamel lil Dun Karm poeta? Il-personalità fil-kitba, l-originalità, is-saħħa fil-kelma maltija, u l-qawwa li tagħraf tgħaqqad f'isieb ma' iehor hekk li toġġob u tgħaxxaq. Kienet din l-originalità li sawret "Il-Musbieħ tal-Mużew", "Warda li tgħid Ġrajjietha"; "Żagħżuġh ta' Dejjem", "Waħda Biss" u "Heros". Kien fid-dawl tal-personalità tiegħu li nholqu poeziji bħal "Otia Aestiva", "Il-Ġerrejja u Jien", "Omm", "Poeta", "Il-Għanja tas-Sebghin", u kotra oħrajn. Kienet dik il-qawwa msalħra li nsibuha f'"Dell u Dija", "Il-Għanja tar-Rebħa", "lill-Kanarin Tiegħi", "It-Tifla tar-Raba", u tista' tgħid f'kull waħda oħra mill-poeziji tiegħu, li turi kif il-Malti jiltewa għall kull f'isieb u għax-xejriet kollha tal-moħħ u tal-qalb.

Imma, fuq kollox, kienet l-imħabba (għax dik li tħoll u torbot) lejn Alla u t-twemmin Tiegħu—it-twemmin qaddis li minnu tniissu l-oġġla idijali—li nholqu f'Dun Karm l-oħla sen-

timenti poetiki. Dun Karm ma ħadimx biex ikabbar ismu u jgħolli għeġu. Ma ħadimx biex quddiemu jinħaraq il-libien ta' tiffir u ta' ħajr. Hsebijietu kienu wisq oġġla minn hekk. Hu, kif għandu jagħmel kull poeta kattoliku, ħares lejn il-glorja ta' Alla, il-ġid morali u intellettuali lil għajru, u l-ġieħ li bih jista' jerfa' lil Malta u lil-Lsien Malti.

Il-Poezija tibqa' tgħix maż-żmien u ma tinqedx. Jit-tiekel biż-żmien l-azzar u l-bronż u jifarrku l-imrammi l-iżjed qawwija, iżda ma jintemmx is-*sabiħ*, miktub u mitbugħ. U, għalhekk, jibqa' Dun Karm miftakar fiż-żmenijiet li ġejja. Jibqa' Dun Karm jintgħallem u jixtered fost il-ġenerazzjonijiet li tielgħa. Jibqa' Dun Karm ħaj fis-sens liriku u artistiku. Jien inhossni żgur li 'l quddiem għad ikun hemm ħafna li s'issa għadhom ma tweldux li, mimlijin b'ġibda poetika u filosofika, jaħdmu biex iżommu ismu u l-poezija tiegħu fil-għoli bħalma huma miżmumin il-lum. Il-lirika ta' Dun Karm titqiegħed quddiem iż-żgħażaġħ tal-lum u ta' għada bħala xempju mill-aqwa u bħala taġġim mill-aħjar tal-ħsieb għoli u tal-kitba sabiħa.

GUŻÈ CHETCUTI.

"IS-SUR FONTS" M. GALEA

"Is-Sur Fons miet!" Din l-aħbar griet bħal sajjetta fi bliet u fi rħula, u tefgħet fost kull min kien jafu bħal dell ta' niket. U ħafna kienu jafuh: għionja u fqar, kbar u żgħar; u kulħadd sogħob bih, għax kulħadd, ffit jew wisq, min b'mod u min b'ieħor, ra xi ssarra il-ħniena tiegħu. Għex ħajja ta' 80 sena, ħajja twila u mbierka mimlija ħidma sfiqa għall-ġid ta' lsienna u għall-ġid ta' ġensna. Is-Sur Fons kiteb bil-Malti, u ħadem u għanet bis-sħiħ biex ixerred ilsienna fost il-kotra. Il-ħsieb ewlieni tiegħu kien li jikteb biex igħallem lill-poplu é-ékejken, lill-poplu ta' ffit taġġim, li ma jafx ħilief jaqra bil-Malti.

Fost il-għadd kbir ta' kotba li ħareġ, l-aktar li xterdu huma, bla dubju ta' xejn, il-*Kotba tal-Moġħdija taż-Żmien*,

150 ktieb b'kollox, 48 minnhom miktuba minnu. Qaleb fil-Malti hafna mill-*Kotba Mqaddsa*, u oħrajn li għandhom x'jaqsmu magħhom bħalma huma: *Żmien il-Profeti* (1924), *Tagħlim ħafif fuq il-qari tal-Bibbja* (1932), *Tagħlim żgħir iehor fuq il-Kotba tal-Bibbja* (1933), *Tagħlim ta' Ġesù meħud mill-Vanġelu u Tagħlim tal-Appostli* (1934), *Ħajja ta' Kristu Iben ta' Alla* (1933), *Ġesù u l-Appostli tiegħu* (1938), *Minn Ħolqien id-Dinja sal-Miġja ta' Kristu* (1939). U ma' dawn bosta oħrajn ta' ġid għar-ruħ.

Hu dejjem ħadem fuq sies ta' kitba reliġjuża, għax dejjem ried minn qalbu jgħallem ir-religjon ta' Kristu, u jxerred fost il-kotra t-tagħlim fejjiedi u mqaddes Tiegħu. Mill-kotba kollha li ħareġ nistgħu nisiltu tliet imħabbiet qaddisa: l-imħabba lejn Alla marbuta ma' l-imħabba ta' Malta mwahħda ma' l-imħabba ta' Lsien art twelidna.

Nistħajjel, fl-aħħarnett, xi ħadd isaqsi: Għaliex is-Sur Fons qatt ma kien membru tal-"Għaqda tal-Kittieba tal-Malti"? U għaliex qatt ma kiteb bl-ortografija tal-"Għaqda"? Li nista' ngħid, u nan ngħidu għax qaluli hu n-nifsu meta għamiltu dawn iż-żewġ mistoqsijiet xħin darba kont inkellmu : mhux għax ma kienx jaqbel magħna, u mhux għax l-ortografija tagħna ma kinetx togħgħbu, imma għax ma riedx jitbiegħed mill-ortografija li kien ġa qabad u li biha kien diġà ħareġ għadd sabiħ ta' kotba.

Hu miet, iżda l-kitba tiegħu, frott ta' ħajja bieżla, u l-ġid li ħafna ħasslu minnha, ma jintemmu qatt. Imut il-kittieb imma l-kitba tibqa'.

g. c.

Jisgħob bina nħabbru l-mewt bla mistennija ta' Salvu Agius, wieħed mill-membri akkademiċi tal-"Għaqda" tagħna. Kien kittieb ta' għadd ta' perjodiċi bil-Malti, fosthom "Santa Tereża tal-Bambin Ġesù", "San Ġużepp", "Il-Purgatorju", "Il-Madonna ta' Pinu", "Il-Volto Sant", u oħrajn. Ħareġ rebbieħ f'xi konkorsi letterarji, darba minnhom fil-Konkors tan-Novelli mniedi mill-"Gabra ta' Qari Malti", u darbtejn oħra fil-"Pronostku Malti". Kien ukoll kittieb ta' xi poeziji li għalkemm jidhru li ma huma xejn għolja fil-qawwa tal-ħsieb, iżda jidher li min kitibhom kellu ħajra u xejra għmielha għall-poezija maltija.

ALLA W ART TWELIDNA

Werqa rand lil Dun Karm, Poeta.

L-ewwel u l-oħla dmir li tħobb lil Alla
għax minnu d-dawl utieq li jtik il-ħajja:
Alla fi ħsiebek, mat-tektik ta' qalbek,
Alla ma' dwarek.

Tinsiex, ja bniedem, li Qawwa wisq akbar
mill-qawwa tiegħek, nisġet ward u ħdura
f'medda raba' bla tarf; u tat ħuġġieġa
ta' lwien sabiħa

lill-gonna jidħku d-daħka tar-rebbiegħa;
xeħtet il-ħlewwa għaslija f'ħalq in-naħla,
w għallmet lill-bhejjem jaħdmu miegħek,—miegħek
fil-ħidma tqila.

Tinsiex, xħin jisbaħ, illi x-xemx li tielgħa
f'dehira tal-għageb bin-nirien mixgħula,
li Id imqaddsa wrietha t-triq mnejn tgħaddi
għad-dinja tagħna,

sabiex tkebbes id-dawl, u tferragħ l-hena
fid-djar, fuq wileġ, kullimkien, fil-beraħ;
sabiex tfarraġ il-qlub, u tnessi d-diqa
wid-dlam tal-ħajja.

Int taf l'hemm Alla: tħoss, ħanina, Kelmtu
niezla ġo ruħek meta mbikki w kiebi,
bħall-ilma bnin li jaħsel ġerħa u jtaffi
il-ħruq tal-weġġħa.

Hemm Alla: ssibu meta fuq is-sodda
bl-uġiġħ titkagħweġ; u fid-djar li jibku
fil-faqar u fil-ġuħ issibu jħenni
il-qlub imnikkta.

Meta jirbħek id-dnub, u s-saħta tiegħu
 tħossha rabbiet egħruq ħoxnin ma' demmek,
 ftakar: hemm Alla. Hobb, u f'sidrek jinżel
 il-gmiel tal-maħfra.

L-ewwel u l-oħla dmir li tħobb lil Alla
 għax Minnu d-dawl utieq li jtik il-ħajja;
 Alla fi ħsiebek, mat-tektik ta' qalbek,
 Alla ma' dwarek.

Dmir iehor għandek, kbir daqs kemm imbierek,
 l-għożża lejn l-Art li minnha ħadt twelidek.
 Aħdem b'qalb riedja għall-gieħ tagħha u tiegħek,
 żomm għoli gieħha,

il-gieħ li kisbu b'demmhom nies qalbiena,
 li bħalek kienu wlied din l-art ta' ħdura;
 fil-għawg, fil-ħsara qatt tishet ix-xorti
 li int bin Malta.

Is-swar li jdawru dil-gżira ta' dija
 li hija ommok, jixhdu l-qedem tagħha:
 waqgħu saltniet, inqerdu ġnus bil-kotra,
 'ma ġensek baqa'

bla mtiefes f'dinu, w fid-drawwiet qadima,
 għalkemm taż-żmien għaddew ħalel qalila;
 tal-Għarbi mqit u tal-Mislem ħajjieni
 tfarrket il-qawwa.

Il-lum fuq Artna reġa' s-sħab tal-gwerra
 qalil, tal-biża', jarmi mewt u ħerba;
 imm'għad jinżel l-għadu għarkubtejh jitmiegħek
 jittallab: Paċi !

Oh fehna tal-azzar li ħriġt rebbieħa
 mal-medda ta' kull żmien, ixgħel go ruħna
 w ixhet id-dawl tar-rebħiet kbar li ħasslu
 misserijietna !

GUZE CHEROUTI

It-Traduttur Anzjan ta' Dokumenti bil-Malti

Ma' tmiem Ottubru sar l-eżami ta' Skrivan u Traduttur Anzjan ta' Dokumenti bil-Malti. Jidhrilna li bħala rivista li l-għan ewlieni tagħha hu t-tmexxija 'l quddiem tal-Lsien Malti, għandna l-akbar jedd li nitkellmu dwar dan il-post li minnu l-Malti jiddependi ħafna. Min għandu fi ħsiebu l-għażla tal-bniedem xieraq għal dan il-post, għandu joqgħod b'għajnejh miftuħa u jara fuq kollox li jkun bniedem imħarreg tajjeb fil-Lsien Malti, li l-Malti jiktbu bla tbatija xejn, u li jaf l-lsien Inqliż sew.*

Dnub li post bħal dan iridu jqisuh minn eżami ta' sagħtejn, u mhux minn ħajja sħiħa ta' xogħlijiet li jkun għamel il-bniedem. Għax post bħal dan jitlob bniedem li ga għandu sengħa u Prattika kbira fit-traduzzjonijiet bil-Malti. Kieku l-Gvern stħarreg il-każ sewwa qabel ma ntħarget it-tagħrif għall-eżami, naħsbu li, għall-għid ta' lsienna, kien ikun jaqbel aktar. Dak kollu li għandu x'jaqsam mal-Malti, aħjar jithalla f'idejn min jifhem... u f'idejn min jifhem biss.

"Razju Vidal" ta' E. Serracino Inqlott.

Is-Sena 1941 ftit u ftit wisq rat kotba bil-Malti. Imħabba ż-żminijiet imħarbita li għaddejjin minnhom, wieħed jifhimha li hi haġa iebsa biex il-moħħ għajjen u mxxerred tal-kittieba jista' jikkuncentra ruħu halli joħloq xogħlijiet oriġinali. Izda, sewwa sew fl-aħħar jum tas-sena deher fis-suq ta' kotba Maltin id-dramm "Razju Vidal" ta' Erin Serracino Inqlott. Il-kitba ta' drammi bil-Malti batiet qatigħ u għaddiet minn żminijiet koroh ħafna mħabba li min tħajjar jikteb drammi bil-Malti ma kellux, l-ewwelnett, sies letterarju qawwi, u t-tieni, ħsiebu kien fuq kollox il-qligħ tal-flus. L-ewwel wieħed li tbiegħed minn din il-karfa ta' kitba kien Ninu Cremona meta fl-1936 hareg "Il-Fidwa tal-Bdiwa". Erin Serracino Inqlott qabad hu wkoll it-triq it-tajba fil-kitba tad-drammi, u tana drammi li, għal dak li hu xogħol, għal dak li hu ħsieb, u għal dak li hu stil u ħidma ta' versi, ma fihx ħlief xi tfaħħar. Hu mibni fuq sfond storiku—Malta fi żmien il-Kavaliieri—izda l-karattri u l-grajjiet m'huma xejn storiċi. Il-kittieb żamm ruħu maħlul mill-irbit ta' l-istorja, u ttajjar u merah kif għoġbu fil-qasam tal-ħsieb u tal-fantasiya. Il-ktieb maħdum tajjeb ħafna fuq il-versi maħlula tal-ħidax. Min issa ser jindahal biex jagħtina drammi ieħor tajjeb? Dix-xorta ta' kitba neħtiguha wisq.

WERREJ

TAS-SBATA-X-IL SENA

	faċċata
La hemm il-Ward hemm il-Hajja'	3
Prof. Kan. G. Theuma-Relf	3
<i>Mi-ka-el</i>	Dun Karm 5
Wenzu jsib lil Luċija f'Lazzarett	Dun Pawl 6
<i>Għad jerġa' jisbah</i>	**** 12
<i>Għaliex mela...!?</i>	Dun Karm 13
<i>Merħla Ngħaġ</i>	Gużè Chetcuti 13
Biċċa mill-"Paradise Lost" ta' Milton	Gużè Galea 14
<i>Nocturne (II)</i>	Gużè Chetcuti 17
<i>Għaliex?</i>	Görg Pisani 18
Għaliex inħobb l-Ilsien Malti?	P. Pawl Tabone o. f. m. 19
<i>Fuq ix-Xtat ta' Wied Abbas</i>	A. Cremona 22
<i>Innu lil Sidtna Marija tal-Għar</i>	Dun Karm 29
Tagħrif Filoloġika	M. D. C. 30
X'ighid il-Malti	G. Z. A. 30
<i>L-Għanja tal-Mewġ</i>	Gużè Chetcuti 31
'Leñen is-Sewwa' u l-Ortografija Tagħna.	32
Iva, fir-Rebbiegħa	33
<i>Fis-7 ta' Mejju, 1941</i>	Dun Karm 34
<i>Malta Invicta</i>	Gużè Chetcuti 35
Hidma ta' Sena	" " 36
<i>Lwien</i>	Görg Pisani 39
<i>Binti</i>	Karmenu Vassallo 40
'Tifel tal-Baħar	Gużè Galea 43
<i>Ieqaf mill-Għied</i>	**** 50
L-Ewwel Ġibda.	G. Zarb Adami 51
<i>Mara</i>	Gużè Chetcuti 55
<i>Il-Fiat ta' Marija</i>	R.M.B 56
Kotba li waslulna	56-82-144
X'Nixtiequ	57
<i>Il-Gwerra</i>	Gużè Chetcuti 59
B'Tifkira tas-Sur Fons M. Galea	P.P. Saydon 60

	faċċata
<i>Paci u Gwerra</i>	Dun Karm 61
<i>Hobżna ta' Kuljum</i>	Ġużè Galea 64
<i>It-Tabib Ġużè Bonnici</i>	69
<i>E—Boats</i>	Dun Karm 70
<i>Il-Għarqa</i>	P. Pawl Tabone o.f.m. 71
<i>L-Għolja</i>	Ġorg Pisani 74
<i>Edukazzjoni Nisranija</i>	Z. A. 75
<i>"Air Raid" bil-Lejl</i>	J. Delia, S.J. 77
<i>Missirijietna u Aħna</i>	Brother Amedy 80
<i>Ilħna ta' Qniepen</i>	Ġużè Chetcuti 83
<i>Għanjet in-Nies b'għieh lil S. Duminku</i>	Mag. 83
<i>Jien u Naqra l-Poeżija ta' Dun Karm</i>	Ġużè Chetcuti
<i>Musbieħ il-Lejl</i>	" " 84
<i>Dun Karm.</i>	P. P. Saydon 85
<i>Il-lum</i>	Dun Karm 87
<i>Il-Għanja tas-Sebghin</i>	Dun Karm 88
<i>Dun Karm.</i>	A. Cremona 90
<i>Lil Ġużè Chetcuti</i>	Dun Karm 95
<i>'V' li tisser Vittorja.</i>	Ġużè Galea 96
<i>Għanja tal-Milied</i>	P. Alb. M. Grech O.P. 103
<i>'Sopra una conchilia fossile' ta' Zanella</i>	
<i>w 'Il-Musbieħ tal-Mużew' ta' Dun Karm</i>	K. Sant 104
<i>Xewqa fil-milja ta' Hajti</i>	M. Agius 109
<i>Minn Dawl il-Qalb...</i>	Ġużè Chetcuti 110
<i>It-Tarbija Rieqda</i>	" " 111
<i>Mill-Herba tal-Ġebel għall-Qawma tar-</i>	
<i>Ruħ</i>	A. Cremona 112
<i>Il-Għelma tal-Helsien</i>	Ġużè Chetcuti 135
<i>Il-Ġmiel Letterarju fil-Poeżija ta' Dun</i>	
<i>Karm</i>	" " 136
<i>Is-Sur Fons M. Galea</i>	" " 142
<i>Alla w Art Twelidna</i>	" " 144
<i>It-Traduttur Anzjan ta' Dokumenti bil-</i>	
<i>Malti</i>	146
<i>"Razju Vidal"</i>	146
<i>Werrej tas-Sbatax-il Sena</i>	147

“Għaqda tal-Malti” ġdida

Dan l-aħħar twaqqfet *Għaqda tal-Malti* oħra minn xi Ex-Apprentices tad-Dockyard li huma magħrufa għall-kitba tagħhom bil-Malti.

Fi ftit kliem, il-ħsieb tal-Għaqda l-ġdida huwa kulturali, u hi għaqda ta' Ex-Apprentices u impjegati oħra industrijali tad-Dockyard li jħobbu jiktbu bil-Malti, l-aktar kitba letterarja u teknika, jew li għall-anqas studjaw u jafu mhux hażin kif jiktbu bil-Malti. B'hekk il-Għaqda l-ġdida għandha xeh̄ta għaliha mill-għaqdiet tal-Malti l-oħra

Din il-*Għaqda tal-Malti* oħra jo għgobha hafna li twaqqfet fl-1941, is-sena li taħbat għeluq il-mitt sena ta' grajja tal-Malti (April 1841) li għaliha s-*Società Medica* ta' dak iż-żmien hija wkoll magħrufa bħala l-ewwel *Għaqda tal-Malti* li nibtet fil-Gżira tagħna. Il-Għaqda l-ġdida twaqqfet ukoll bil-ħsieb li timxi fuq dak li ħajret il-“*Għaqda tal-Kittieba tal-Malti*” fil-waqt li tgħin ukoll sa fejn tista' l-fehmiet tal-Għaqdiet tal-Malti l-oħra li twaqqfu s'issa.

L-Istatut qed jithejja, iżda dawk li jridu tagħrif aktar issa, jistgħu jiktbu lis-Segretarju-organizzatur, 57, Triq Preziosi, Lija.

M. AGIUS

Segretarju-Organizzatur.

Hbieb u Eghdewwa

Ma' tul il-hajja, l-Ilsien Malti, dejjem
Sab min fit-triq tar-rebħ jiqafu sewwa,
'Ma b'fehma shiħa tħabtu l-Hbieb u għelbu
L-għira wil-qilla ta' l-ehrex Eghdewwa.

Il-lum ukoll, għalkemm il-Hbieb kotrana,
Baqa' l-Eghdewwa li qed ifixkluna:
Jaħdmu minn taħt, għax issa dan sar xogħolhom.
Meta fis-sliem u r-riżq ser iħalluna?

Jinbiegħ 1/-